

جامعہ حقانیہ کاترجمان

سال ہجری

سیرگودھا

# الحقانیہ

مجلد

ربیع الثانی ۱۴۳۰ھ مارچ ۲۰۰۹ء



بانی جامعہ: فقیہ العصر حضرت مولانا مفتی عبدالرشک کوثر مدنی قدس سرہ



## ربیع الثانی ۱۴۳۰ھ اپریل ۲۰۰۹ء فہرست

|    |                                                                                                     |
|----|-----------------------------------------------------------------------------------------------------|
| 3  | عدلیہ کی بحالی.....چند درپیش مسائل..... مفتی سید عبدالقدوس ترمذی مدظلہم                             |
| 5  | حضرت مولانا قاری خبیب احمد عمر رحمہ اللہ کی رحلت.... // // //                                       |
| 6  | درس قرآن کریم..... // // //                                                                         |
| 9  | درس حدیث..... شیخ الحدیث مولانا منظور احمد نعمانی رحمہ اللہ                                         |
| 11 | ملفوظات حکیم الامت رحمہ اللہ..... از قلم حضرت مفتی محمد حسن امرتسری رحمہ اللہ                       |
| 13 | اصلاحی مکاتیب..... فقیہ العصر مفتی سید عبدالشکور ترمذی قدس سرہ                                      |
| 16 | گاؤں میں جمعہ کا شرعی حکم..... فقیہ العصر مفتی سید عبدالشکور ترمذی قدس سرہ                          |
| 21 | یا دگار سفر..... جناب ابو جواد قاری عبید اللہ ساجد صاحب                                             |
| 27 | احکام القرآن مفتی عبدالشکور ترمذی کا منہج تحقیقی جائزہ.... مفتی محمد عبداللہ چنیوٹی                 |
| 32 | ”معارف مفتی اعظم“ کی تقریب رونمائی..... پروفیسر بشیر حسین حامد ایبٹ آباد                            |
| 33 | استاذ الحدیث والتفسیر حضرت مولانا محمد مالک کاندھلوی..... حافظ ضیاء الرحمن جالندھری ملتان           |
| 36 | آہل باغبان گلشن جہلمی، قاری خبیب احمد عمر رحمہ اللہ تعالیٰ..... محترم جناب سید شمشاد حسین صاحب جھنگ |
| 40 | الاستفتاء..... فقیہ العصر مفتی عبدالشکور ترمذی رحمہ اللہ تعالیٰ                                     |
| 48 | تعارف و تبصرہ.....                                                                                  |

☆☆☆☆☆☆

## عدلیہ کی بحالی..... چند درپیش مسائل

بعد (الحمد للہ) پاکستان ایک عرصہ سے عدالتی بحران کی لپیٹ میں تھا خدا تعالیٰ کے فضل سے ۱۶ مارچ کے تاریخ ساز لانگ مارچ کے سامنے موجودہ حکومت کو اپنی بے بسی اور مجبوری دیکھ کر سابق چیف جسٹس اور ان کے رفقاء کی بحالی کا اعلان کرنا پڑا، اور یوں ”بعد از خرابی بسیار“ کسی حد تک یہ بحران اپنے منطقی انجام کو پہنچا اور ملک مزید کسی بڑے حادثہ سے دوچار ہونے سے بچ گیا، فیللہ الحمد ولہ الشکر۔

حجرو کی بحالی کیلئے تحریک تو کافی عرصہ سے چل رہی تھی لیکن صحیح معنی میں اسے کامیابی اسی وقت ہوئی جب مسلم لیگ ن گروپ کے قائد نے اس کی قیادت سنبھالی اور فوج کے موجودہ سربراہ نے بھرپور کردار ادا کیا ورنہ صدر مملکت اور بعض دیگر لیڈران کرام کے نزدیک تو اس مسئلہ کی کوئی اہمیت ہی نہ تھی ممکن ہے ان حضرات کا نقطہ نظر فی ذاتہ صحیح ہو لیکن اس میں شک نہیں کہ اگر اس مسئلہ کو یکسر نظر انداز کر دیا جاتا تو اس کے اثرات مملکت کے دیگر بہت سے اہم مسائل پر پڑتے اور موجودہ گورنر راج وغیرہ کے علاوہ بہت سے بحران کا مملکت کو سامنا کرنا پڑتا اس بحالی کے بعد امید ہے کہ اب مسائل حل ہوں گے اور پیچیدگیاں ختم ہوں گی، حق تعالیٰ وطن عزیز اور تمام باشندگان مملکت کیلئے اس بحالی کو خوشحالی اور کامیابی کا ذریعہ بنائیں اور اس کے ذریعہ عدل و انصاف کا بول بالا فرمائیں آمین۔

سابق چیف جسٹس اور ان کے رفقاء کو اب جن چیلنجوں کا سامنا ہے وہ کسی سے مخفی نہیں سابق صدر پاکستان کا دور چونکہ ملک کی تاریخ کا سیاہ ترین دور تھا ان کے دور میں جو بحران پیدا ہوئے انہیں پوری باریک بینی اور حکمت عملی سے حل کرنا ہو گا بظاہر ان سے نمٹنا آسان نہیں ہے اس لئے جناب موصوف کتوم کی آرزوؤں اور توقعات کو سامنے رکھتے ہوئے اپنی تمام تر صلاحیتوں

کو ان مسائل کے حل میں لگا دینا چاہئے تاکہ تاریخ میں انکے کارناموں کو سنہری حروف سے لکھا جائے اور پھر کسی کو دوبارہ عدل و انصاف کے خون کی جرأت نہ ہو۔

ملک میں اس وقت جو مسائل درپیش ہیں بے دین فوجی سربراہ سابق صدران میں پیش پیش ہیں اس لئے انہیں قرار واقعی سزا ضرور ملنی چاہئے اسی طرح موجودہ صدر کے ساتھ جو بے جا رعایتیں اور عنایتیں کی گئی ہیں ان کا جائزہ لینا بھی ضروری ہے صدر پر وزیر کے سیاہ کارناموں میں لال مسجد رسہ حصہ کا سانحہ بھی ناقابل معافی ہے۔

حقیقت یہی ہے کہ گزشتہ دور ملک و ملت دین اسلام اور اہالیان وطن کیلئے نہایت مضر اور نقصان دہ تھا ۸ مارچ کو چودھری برادران سے انکی والدہ کی تعزیت کے موقع پر حضرت مفتی اعظم مفتی محمد رفیع عثمانی مدظلہ نے بھی اس امر کا برملا اظہار فرمایا تھا اور سب حضرات نے حضرت کی رائے گرامی سے اتفاق فرمایا احقر کو اس وقت بہت ہی مسرت ہوئی کہ حضرت نے بڑے احسن انداز سے احقاق حق فرما کر فرض کفایہ ادا فرمادیا، جزا ہم اللہ تعالیٰ خیر الجزاء۔ یہ بڑے افسوس کی بات ہے کہ مسلم لیگ جو پاکستان کی بانی جماعت ہے اس میں بھی اتحاد نہیں ہے اگر ق، ن دونوں گروپ باہم متحد ہو جائیں تو وفاق نہ ہی صوبائی طور پر ایک مضبوط حکومت بن سکتی ہے اگر یہ دونوں گروپ مفاداتی سیاست سے الگ ہو کر ملک اور قوم کے فائدہ کے لئے باہم متحد جمع ہو جائیں تو بہت سے مسائل حل ہو سکتے ہیں اور اس اتحاد سے وفاق میں بھی خوشگوار آثار مرتب ہونے کا قوی امکان ہے۔ شریف برادران کو نا اہل قرار دینے کی وجوہات میں ایک وجہ دونوں گروپ کا اختلاف بھی ہو سکتی ہے اس لئے فوری طور پر انہیں متحد ہو کر ملک و ملت کے مفاد کیلئے کوشش کرنی چاہئے۔

**حضرت مولانا قاری خلیب احمد عمر کی رحلت**

تحریک خدام اہل سنت والجماعت کے سابق نائب امیر حضرت مولانا قاضی عبداللطیف صاحب رحمہ اللہ تعالیٰ کے فرزند ارجمند حضرت مولانا قاری خلیب احمد عمر مرحوم گزشتہ دنوں لندن میں انتقال فرما گئے، اناللہ وانا الیہ راجعون۔

موصوف تبلیغی سفر پر تھے اسی دوران ان کا وقت اس مسافر خانہ میں پورا ہو گیا اور وہ دار آخرت کی طرف روانہ ہو گئے ان کا جسد خاکی پاکستان لایا گیا اور جنازہ کے بعد اپنے آباء و اجداد کے پہلو میں تدفین ہوئی اللہ تعالیٰ ان کے درجات بلند فرماویں اور پسماندگان کو صبر و اجر سے نوازیں آمین۔ مرحوم صحیح معنی میں اپنے والد گرامی کے جانشین تھے عظیم دینی ادارہ جامعہ حنفیہ اور اس کی بہت سی شاخوں کو بڑی محنت سے انہوں نے ترقی دی اور اس کا فیضان دوسری دنیا تک عام کیا اسی طرح تحریکی سرگرمیوں میں بھی وہ ہمیشہ پیش پیش رہے اکابر کے مسلک و شرب کے تحفظ اور اس کی نشر و اشاعت سے انہی بڑی دلچسپی تھی مسلک کے حوالہ سے اپنے مدعا کا اظہار انہوں نے ہمیشہ بڑے احسن انداز میں کیا ویسے بھی وہ ایک خوش الحان قاری اور عمدہ مبلغ تھے۔

حضرت اقدس والد گرامی قدس سرہ اور حضرت قاضی عبداللطیف صاحب رحمہ اللہ تعالیٰ کے دیرینہ تعلقات تھے حضرت قاضی صاحب مرحوم جامعہ حقانیہ کے سالانہ جلسوں میں بھی شرکت فرماتے رہے حضرت والد صاحب رحمۃ اللہ علیہ بھی جہلم جامعہ کے جلسہ پر تشریف لے گئے ہیں اسی روایت اور تعلق کو برقرار رکھنے کیلئے جناب قاری صاحب موصوف مرحوم کی دعوت پر احقر بھی جامعہ حنفیہ کے سالانہ جلسہ پر جہلم حاضر ہوا ہے موصوف نے بڑی محبت سے دعوت دی اور بیان پر بڑی حوصلہ افزائی فرمائی۔ امید ہے کہ آپ کے فرزند ان گرامی اور متعلقین و احباب جامعہ اور تمام دینی اہداف کی ترقی کیلئے پہلے سے زیادہ کوشاں ہوں گے۔ واللہ الموفق والمعين۔

احقر عبد القدوس ترمذی غفرلہ

۲۵ ربیع الاول ۱۴۳۰ھ

.....

(ترجمہ: مباح (اللامع) حضرت مولانا حبیب (محمد مدنی) قدس سرہ)

اس امت کیلئے بہت بڑی فضیلت ہے کہ اس کو ایک وصف عطا فرمایا گیا اور اسی لئے ہر کلمہ کے نزول کے ساتھ اس کے جلو میں موکل فرشتوں کا نزول ہوا اور اسی لئے ہر کلمہ ایک خاص قوت رکھتا ہے جس سے عامل حضرات کام لیتے ہیں۔



مفتی سید عبدالقدوس ترمذی مدظلہم

## درس قرآن کریم

بسم اللہ الرحمن الرحیم

نفس: امام رازی فرماتے ہیں کہ اس آیت شریفہ سے یہ معلوم ہوتا ہے کہ بندہ اگر ہزار اطاعت اور عبادت بھی کرے تو ذرہ برابر ثواب کا مستحق نہیں اس لئے کہ اس آیت سے یہ معلوم ہوتا ہے کہ عبادت اس لئے واجب ہے کہ حق تعالیٰ شانہ نے اول تو تم کو پیدا کیا اور پھر بے شمار نعمتوں سے سرفراز فرمایا۔ لہذا اس منعم حقیقی کا شکر بذریعہ عبادت کے تم پر واجب اور لازم ہے بادشاہ کے انعام و اکرام کے بعد اگر کوئی بادشاہ کا شکر کرے تو اس شکر کی وجہ سے وہ شخص اپنے کو کسی انعام کا مستحق نہیں سمجھتا بلکہ محض فریضہ شکر سے عہدہ برآ ہو جانے کو غنیمت سمجھتا ہے۔ اور یہ خوب سمجھتا ہے کہ میرا یہ شکر بادشاہ کے انعام و احسان کے مقابلہ میں نیچ ہے اسی طرح حق تعالیٰ شانہ کے شکر کو سمجھو کہ بندہ کتنی ہی عبادت کرے اس کی ایک نعمت کا بھی شکر نہیں ادا کر سکتا استحقاق تو درکنار مگر اس نے محض اپنی رأفت و رحمت اور اپنے فضل عمیم سے ہماری ناقص عبادتوں پر بھی اجر اور ثواب کا وعدہ فرمایا ہے: ربنا واثنا ما وعدتنا علی رسلک ولا تخزنا یوم القیامۃ انک لا تخلف المیعاد، آمین۔

حق جل شانہ نے اس آیت میں عبادت کا حکم دیا اور ساتھ ہی ساتھ معبود کی معرفت کے پانچ طریقے بتلائے یا یوں کہو کہ پانچ قسم کے دلائل بیان کئے دیتو نفس کے متعلقات میں سے ہیں اور تین آفاق سے متعلق ہیں: اول خلقکم فرمایا کہ تم اپنے نفسوں میں غور کرو کہ تم کو عدم کے بعد وجود کی نعمت عطا کی۔ دوم یہ کہ تمہارے آباء و اجداد کو وجود عطا کیا اور نیست سے ہست کیا جس کو والذین من قبلکم سے ذکر فرمایا۔ سوم یہ کہ زمین کو تمہارے لئے فرش بنایا۔ چہارم یہ کہ آسمان کو تمہارے لئے چھت بنایا۔ پنجم یہ کہ آسمان اور زمین کی شرکت سے تمہارے رزق کیلئے قسم قسم کے پھل اور میوے پیدا کئے۔ پس جس خداوند ذوالجلال نے یہ عجیب و غریب نعمتیں تم کو عطا کی ہیں اس سے تم اس کی

قدرت و عظمت کا اندازہ لگا لو، اور ہمہ تن اس کی عبادت میں مشغول ہو جاؤ اور کسی کو اس کی عبادت میں شریک نہ کرو کیونکہ عبادت خالص اسی منعم حقیقی کا حق ہے۔ غرض یہ کہ اعبدوا اس سورت میں پہلا حکم ہے اور ولا تجعلوا لله اندادا پہلی نہیں ہے اور یہی اسلام کی سب سے پہلی تعلیم ہے کہ صرف خدا کی عبادت کرو جس نے تم کو پیدا کیا ہے اور کسی کو اس کا شریک اور مثل نہ جانو۔ حق تعالیٰ نے اس آیت میں عبادت کا حکم دیا اور ساتھ ہی ساتھ استحقاق عبادت کے وجوہ اور دلائل بھی بیان کئے جو سب کے سب فطری اور عقلی ہیں۔ (معارف القرآن للشیخ کا ندھلوی ص ۱۷)

پہلی آیت میں یا ایہا الناس سے خطاب شروع ہوا لفظ الناس عربی زبان میں مطلق انسان کے معنی میں آتا ہے اس لئے مذکورہ تینوں گروہ اس میں داخل ہیں جن کو مخاطب کر کے ارشاد فرمایا اعبدوا ربکم عبادت کے معنی ہیں اپنی پوری طاقت مکمل فرمانبرداری میں صرف کرنا اور خوف و عظمت کے پیش نظر نافرمانی سے دور رہنا (روح البیان ص ۴۷ ج ۱) اور لفظ رب کے معنی پروردگار کے ہیں جس کی پوری تشریح پہلے گزر چکی ہے ترجمہ یہ ہوا کہ ”عبادت کرو اپنے رب کی“ یہاں پر لفظ رب کی جگہ لفظ اللہ یا اسماء حسنیٰ میں سے کوئی اور نام بھی لایا جاسکتا تھا مگر ان میں سے اس جگہ لفظ رب کا انتخاب کرنے میں یہ حکمت ہے کہ اس مختصر سے جملے میں دعوے کے ساتھ دلیل بھی آگئی، کیونکہ عبادت کی مستحق صرف وہ ذات ہو سکتی ہے جو انسان کی پرورش کی کفیل ہو جو اس کو ایک قطرہ سے مہر رنجی تربیت کے ساتھ ایک بھلا چنگا سمیع و بصیر عقل و ادراک والا ماہر انسان بنا دے اور اس کی بقاء و ارتقاء کے وسائل مہیا کرے۔

اور یہ ظاہر ہے کہ انسان کتنا ہی جاہل ہو اور اپنی بصیرت کو برا دکر چکا ہو جب بھی ذرا غور کرے گا تو اس کا یقین کرنے میں اسے ہرگز تاثر نہیں ہوگا کہ یہ شان ربو بہت بجز حق تعالیٰ کے اور کسی میں نہیں اور انسان پر یہ مربیانہ انعامات نہ کسی پتھر کے تراشے ہوئے بت نے کئے ہیں اور نہ کسی اور مخلوق نے اور وہ کیسے کرتے جب کہ وہ سب خود اپنے وجود اور بقاء میں اسی ذات واحد کے محتاج ہیں ایک محتاج دوسرے محتاج کی کیا حاجت روائی کر سکتا ہے اور اگر ظاہری طور پر کرے بھی تو وہ بھی درحقیقت اسی ذات کی تربیت ہوگی جس کی طرف یہ دونوں محتاج ہیں۔ خلاصہ یہ ہے

کہ اس جگہ لفظ رب لا کر یہ واضح کر دیا گیا کہ جس ذات کی عبادت کی طرف دعوت دی گئی ہے اس کے سوا کوئی دوسری ہستی عبادت کی مستحق ہو ہی نہیں سکتی۔ اس جملہ میں انسانوں کے تینوں گروہوں کو خطاب ہے اور ہر مخاطب کیلئے اس جملہ کا معنی و مطلب جدا ہے مثلاً جب کہا گیا کہ اپنے رب کی عبادت کرو تو کفار کیلئے اس خطاب کے معنی یہ ہوئے کہ مخلوق پرستی چھوڑ کر تو حید اختیار کرو اور منافقین کیلئے اس کے یہ معنی ہوئے کہ نفاق چھوڑ کر اخلاص پیدا کرو گناہگار مسلمانوں کیلئے معنی یہ ہوئے کہ گناہ سے باز آؤ اور کامل اطاعت اختیار کرو اور متقی مسلمانوں کیلئے اس جملہ کے یہ معنی ہوئے کہ اپنی طاعت و عبادت پر ہمیشہ قائم رہو اور اس میں ترقی کی کوشش کرو (روح البیان)

اس کے بعد رب کی چند صفات خاصہ کا ذکر کر کے اس مضمون کی مزید توضیح فرمادی گئی ارشاد ہوتا ہے الذی خلقکم والذین من قبلکم یعنی تمہارا پروردگار وہ ہے جس نے تمہیں پیدا کیا اور ان قوموں کو بھی جو تم سے پہلے گزر چکی ہیں اس میں رب کی وہ صفت بتلائی گئی ہے جو اللہ جل شانہ کے سوا کسی مخلوق میں پائے جانے کا کسی کو وہم و گمان بھی نہیں ہو سکتا کہ نیست سے ہست اور نابود سے بود کرنا پھر بطن مادر کی تاریکیوں اور گندگیوں میں ایسا حسین و جمیل، پاک و صاف انسان بنا دینا کہ فرشتے بھی اس کی پاکی پر رشک کریں یہ سوائے اس ذات حق کے کس کا کام ہو سکتا ہے جو کسی کا محتاج نہیں اور سب اس کے محتاج ہیں۔

اس آیت میں خلقکم کے ساتھ الذین من قبلکم کا اضافہ کر کے ایک تو یہ بتلا دیا کہ تم اور تمہارے آباء و اجداد یعنی تمام بنی نوع انسان کا خالق وہی پروردگار ہے دوسرے صرف من قبلکم کا ذکر فرمایا من بعدکم یعنی بعد میں پیدا ہونے والے لوگوں کا ذکر نہیں کیا اس میں اسکی طرف بھی اشارہ ہو گیا کہ امت محمدیہ علی صاحبہا الصلوٰۃ والسلام کے بعد کوئی دوسری امت یا دوسری ملت نہیں ہوگی کیونکہ خاتم النبیین ﷺ کے بعد نہ کوئی نبی مبعوث ہوگا نہ اس کی کوئی جدید امت ہوگی۔ اس کے بعد اسی آیت کا آخری جملہ ہے لعلکم تتقون یعنی دنیا میں گمراہی اور آخرت میں عذاب سے نجات پانے کی امید تمہارے لئے صرف اسی صورت میں ہو سکتی ہے کہ تو حید کو اختیار کرو اور شرک سے باز آؤ (معارف القرآن ص ۱۳۴)



مولانا منظور احمد نعمانی رحمہ اللہ تعالیٰ

## درس حدیث

اس دنیا میں صرف ظاہر پر تمام فیصلے کئے جاتے ہیں اور آخرت میں نیتوں پر کئے جائیں گے۔

یہ عالم جس میں ہم ہیں اور ہم کو جس میں کام کرنے کا موقع دیا گیا ہے ”عالم ظاہر“ اور ”عالم شہادت“ ہے اور ہمارے حواس و ادراکات کا دائرہ بھی یہاں صرف ظاہر اور مظاہر ہی تک محدود ہے یعنی یہاں ہم ہر شخص کا صرف ظاہری چال چلن دیکھ کر ہی اس کے متعلق اچھی یا بری رائے قائم کر سکتے ہیں اور اسی کی بنیاد پر اس کے ساتھ معاملہ کر سکتے ہیں ظاہری اعمال سے پرے ان کی نیتوں، دل کے بھیدوں اور سینوں کے رازوں کے دریافت کرنے سے ہم قاصر ہیں اسی لئے حضرت فاروق اعظم رضی اللہ تعالیٰ عنہ نے فرمایا نحن نحکم بالظاہر واللہ بتولی السرائر (یعنی ہمارا کام ظاہر پر حکم لگانا ہے اور مخفی راز اللہ کے سپرد ہیں) لیکن عالم آخرت میں فیصلہ کرنے والا اللہ تعالیٰ علام الغیوب ہوگا اور وہاں اس کا فیصلہ نیتوں اور دل کے ارادوں کے لحاظ سے ہوگا گویا احکام کے بارے میں جس طرح یہاں ظاہری اعمال اصل ہیں اور کسی کی نیت پر یہاں کوئی فیصلہ نہیں کیا جاتا، اسی طرح وہاں معاملہ اس کے برعکس ہوگا اور حق تعالیٰ کا فیصلہ نیتوں پر ہوگا اور ظاہری اعمال کو ان کے تابع رکھا جائے گا۔

### حدیث کی خصوصی اہمیت

یہ حدیث ان جوامع الکلم میں سے یعنی رسول اللہ ﷺ کے ان مختصر مگر جامع اور وسیع المعنی ارشادات میں سے ہے جو مختصر ہونے کے باوجود دین کے بڑے اہم حصہ کو اپنے اندر سمیٹے ہوئے ہے اور دریا بکوزہ کا مصداق ہے یہاں تک کہ بعض ائمہ نے کہا ہے کہ اسلام کا ایک تہائی حصہ اس حدیث میں آگیا ہے اور واقعہ یہ ہے کہ جو کچھ ان ائمہ نے فرمایا مبالغہ نہیں ہے بلکہ عین حقیقت ہے کیونکہ اصولی طور پر اسلام کے تین ہی شعبے ہیں ایمان (یعنی اعتقادیات) اعمال اور

اخلاص۔ چونکہ یہ حدیث اخلاص کے پورے شعبہ پر حاوی ہے اس لئے کہا جاتا ہے کہ اسلام کا ایک تہائی حصہ اس میں آگیا ہے۔

اور پھر اخلاص وہ چیز ہے جس کی ضرورت ہر کام میں اور ہر قدم پر ہے خاص کر جب بندہ کوئی اچھا سلسلہ شروع کرے خواہ وہ علمی ہو یا عملی تو وہ اس کا حاجت مند ہوتا ہے کہ رسول اللہ ﷺ کا یہ ارشاد اس کے سامنے ہو، اس لئے بعض اکابر نے اپنی مؤلفات کو اسی حدیث سے شروع کرنا بہتر سمجھا ہے چنانچہ امام بخاری نے اپنی ”جامع صحیح“ کو اور ان کے بعد امام بغوی نے ”مصباح“ کو اسی حدیث سے شروع کیا ہے کو یا اسی کو ”فاتحہ الکتاب“ بنایا ہے۔

اور حافظ الحدیث ابن مہدی سے منقول ہے کہ جو شخص کوئی دینی کتاب تصنیف کرے اچھا ہو کہ وہ اس حدیث سے اپنی کتاب کا آغاز کرے۔ (آگے فرمایا) اور اگر میں کوئی کتاب لکھوں تو اس کے ہر باب کو اسی حدیث سے شروع کروں گا۔ (فتح الباری)

راقم السطور عرض کرتا ہے کہ اس ناچیز نے بھی اسی لئے اس حدیث پاک سے اپنی اس کتاب کا آغاز کیا ہے اللہ تعالیٰ بخیر اتمام کی توفیق دے اور قبول فرمائے نیز اس ناچیز کو اور کتاب کے تمام ناظرین کو اخلاص و حسن نیت نصیب فرمائے۔

(اس کے بعد خاص ترتیب سے وہ حدیثیں درج ہوں گی جن میں رسول اللہ ﷺ نے ایمان و اسلام کا یا ان کے ارکان اور شعبوں کا یا ان کے لوازم و شرائط کا یا ان کے برکات و ثمرات کا یا ان کے مفسدات و مناقضات کا ذکر فرمایا ہے، اس سلسلے میں سب سے پہلے ”حدیث جبریل“ درج کی جا رہی ہے جو اصولی طور پر دین کے سارے شعبوں پر حاوی ہونے کی وجہ سے ”ام السنہ“ کہی جاتی ہے) (معارف الحدیث ج ۱ ص ۵۶)

### ارشاد: شیخ الاسلام حضرت مولانا حسین احمد مدنی قدس اللہ سرہ

اور اسی لئے جو سلوک کلام اللہ کے ذریعہ ہو وہ قوی اور پائیدار ہوتا ہے مگر دیر سے ہوتا ہے کیونکہ انسان قرآن حکیم کے دیگر عجائبات میں لگ جاتا ہے اور ذکر کے ذریعہ طبیعت جلد متوجہ ہوتی ہے مگر وہ اس قدر پائیدار نہیں ہوتی۔ (قرآن حکیم کے علاوہ باقی) کتب سماویہ کی نظم عبارت ممکن ہے فرشتوں کی جانب سے ہو جیسا کہ القی اللوواح سے معلوم ہوتا ہے یا خود انبیاء علیہم السلام کی جانب سے ہو۔



مرسلہ: محمد صدیق عفا اللہ عنہ

## ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

O فرمایا فرقہ اویسیہ حضرت اولیس رحمہ اللہ تعالیٰ کی طرف منسوب ہے صرف اس تشبیہ سے کہ اس میں بلا لقاء و تعلق جسمانی فیض روحانی ہوتا ہے نہ اس لحاظ سے کہ حضرت اولیس رحمہ اللہ تعالیٰ اس کا مبداء ہیں (احقر نے عرض کیا کہ اس فیض کا احساس بھی ہوتا ہے) فرمایا ہاں ذوق سے قوت نسبت محسوس ہوتی ہے مگر کسب کو اس میں کچھ خل نہیں۔

O فرمایا نقشبندیہ کے ہاں یہ تعلیم بھی ضروری ہے کہ شیخ ظاہری تجل و وقار سے رہے گویا شاہی سامان میں رہے نیت اس میں بھی بہتر ہے تا کہ مریدین کی نظر میں عظمت ہو اور اس عظمت سے اس کو فائدہ ہوتا ہے مگر چشتیہ کے ہاں اس کا کچھ خیال نہیں بلکہ وہاں تو جلنا اور مرنا ہی ہے ان کے ہاں ظاہری شان کچھ نہیں اور حقیقت تو یہ ہے کہ اصل وقار افادہ سے پیدا ہوتا ہے جب مستفیدین کو فائدہ ہوگا تو وقار خود بخود پیدا ہوگا اور اگر ان کو فائدہ ہی کچھ نہیں پہنچتا تو ظاہری وقار سے کیا ہوگا چشتیہ کے ہاں بے سامانی ہی سے وقار ہے اور حقیقت یہ ہے کہ بعض اشیاء مؤثر بالکیفیت ہوتی ہیں اور بعض مؤثر بالخاصہ ہوتی ہیں وقار ظاہری تو مؤثر بالکیفیت ہے اور ترک وقار مؤثر بالخاصہ ہے بعض چشتیہ پر جن کی قلندرانہ شان ہے (ان کی تعریف عنقریب آتی ہے) ایک شبہ یہ بھی وارد ہوا کرتا ہے کہ ان کے ہاں اعمال کم ہیں اس کا جواب یہ ہے کہ اعمال دو قسم ہیں ایک ظاہری مثل تلاوت اور نوافل وغیرہ اور ایک باطنی مثل ذکر قلبی اور فکر اور نغماء الہی کا استحضار وغیرہ تو یہ اعمال قلندروں میں بہت ہیں بلکہ کوئی وقت ایسا نہیں گذرتا کہ وہ عمل میں نہ ہوں تو اس طرح کے اعمال ان کے یہاں بہت ہیں البتہ چشتیہ عموماً بدنام ہیں وہ بھی زیادہ تو صرف سماع کی بدولت مگر ان کے طریق میں داخل نہیں جو اعتراض کیا جاوے بعض نے غلبہ حال میں اور بعض نے بعض مصالح کے سبب خاص قیود کے ساتھ سنا ہے مگر اب تو دو کا انداز غلو بہت کرتے ہیں ایک

صاحبزادہ صاحب نے سماع گنگوہ میں اہل سماع مشائخ کی دعوت کی جب جمع ہو گئے تو ایک عجیب سوال کیا حضرات مجھ کو سماع کی نسبت کچھ عرض کرنا ہے وہ یہ کہ کیا کسی اہل طریق نے کسی باطنی کیفیت کے حاصل کرنے کی غرض سے کسی مرید کو کبھی سماع کی تلقین بھی کی ہے جس طرح افکار و اشغال کی تلقین کرتے تھے جواب ظاہر ہے کہ کبھی کسی نے کسی کیفیت محمودہ کے حاصل کرنے کیلئے یہ تجویز نہیں کیا تو معلوم ہوا کہ یہ داخل طریق نہیں ہے اور اپنی ذات میں کوئی مفید طریق نہیں ہے۔

○ فرمایا کلام خبری کی تعریف مشہور تو یہ ہے کہ اس میں صدق و کذب دونوں کا احتمال ہو اس پر سخت اشکالات واقع ہوتے ہیں اس لئے مجھ کو تو یہ پسند ہے کہ وہ صدق یا کذب کسی ایک کے ساتھ بھی متصف ہو بخلاف انشاء کے کہ کلام انشائی کسی ایک کے ساتھ بھی متصف نہیں ہوتا۔

○ فرمایا سلف کی اصطلاح میں قلندر اس کو کہتے ہیں جس کے اعمال ظاہری کم ہوں اور ملامتی اس کو کہتے ہیں جو اعمال کے اخفاء کی کوشش کرے۔

○ فرمایا حضرت شیخ احمد رفاعی رحمہ اللہ تعالیٰ حضرت غوث الاعظم رحمہ اللہ تعالیٰ کے ہم عصر ہیں اور بہت بڑے درجہ کے شخص ہیں ایک دفعہ ایک شخص حضرت غوث اعظم کی خدمت میں بیعت کیلئے حاضر ہوا حضرت غوث اعظم نے فرمایا تیرے جیسے پر شقاوت معلوم ہوتی ہے اس لئے میں بیعت نہیں کرتا غرض بیعت نہ کیا وہ شخص حضرت شیخ احمد رفاعی رحمہ اللہ تعالیٰ کے پاس چلا گیا اس کو دیکھتے ہی فوراً فرمایا کہ میرے بھائی نے تو رد کر دیا لاؤ میں اشتیاء کو مرید کروں گا پس اس شخص کے حق میں دعا فرمائی تو اس کی شقاوت مبدل بسعادت ہو گئی پھر وہ شخص حضرت غوث اعظم کی خدمت میں آیا اس کو دیکھ کر فرمایا کہ یہ میرے بھائی ہی کا مرتبہ ہے کہ اشتیاء کو دعا کر کے سعادہ بنا سکتے ہیں۔

حضرت شیخ احمد رفاعی کا ایک اور واقعہ بھی ہے انہوں نے فرمایا کہ حق تعالیٰ نے ارواح کو جمع کیا اور فرمایا کہ جو چاہتے ہو مانگو سب نے کچھ کچھ مانگا حضرت شیخ احمد نے فرمایا میں نے کہا اربدان لا اربد واختار ان لا اختار جس کا حاصل یہ تھا کہ میں کچھ نہیں چاہتا بجز اس کے کہ کچھ نہ چاہوں پس فرماتے ہیں کہ مجھ کو وہ کچھ عنایت ہوا کہ مالا عین رات ولا اذن سمعت ولا خطر علی قلب بشر من اهل هذا العصر اس میں بظاہر غوث اعظم بھی داخل ہیں کو ہنفا ضل جزئی سہی۔



فقیر العصر حضرت مفتی سید عبدالشکور ترمذی قدس سرہ

## اصلاحی مکاتیب

سالکین کے خطوط اور حضرت فقیر العصر رحمہ اللہ کے جوابات

- حال: بعض مرتبہ غیبت ہو جاتی ہے بعد میں افسوس ہوتا ہے۔
- ارشاد: یہی اس کا علاج ہے نیز استغفار بھی لازم ہے۔
- حال: بعض مرتبہ خاتمہ بالخیر کی بڑی فکر ہوتی ہے نہ معلوم کیا بنے گا۔
- ارشاد: ایمان بین الخوف والرجاء کا نام ہے۔
- حال: بعض مرتبہ خیال ہوتا ہے کہ اللہ والوں کے تعلق کی برکت ہے ان شاء اللہ خاتمہ بالخیر ہوگا۔
- ارشاد: اچھی امید ہے۔
- حال: زیادہ گھبراہٹ کی صورت میں رات کو سوتے وقت اللہم بارک لی فی الموت و ما بعد الموت ۲۵ بار پڑھ لیتا ہوں پھر دل کو تسلی ہوتی ہے۔
- ارشاد: ٹھیک ہے، اللہ تعالیٰ کی مغفرت کا اور رحیم و کریم ہونے کا استحضار بھی مناسب ہے۔
- حال: لطائف کے مقاموں کی تصریح فرمادیں اور خصوصاً چھٹے ساتویں لطیفے کا مقام فرمادیں تو بہت ہی مہربانی ہوگی۔
- ارشاد: ہمارے حضرت شیخ المشائخ حاجی امداد اللہ صاحب مہاجر کی رحمۃ اللہ علیہ نے لطائف ستہ کا بیان مع ان کے مقامات اس طرح فرمایا ہے کہ فرماتے ہیں کہ: انسان کے جسم میں چھ جگہیں انوار اور برکتوں سے پر ہیں اور یہی لطائف کہلاتے ہیں، اول لطیفہ قلبی اس کی جگہ بائیں پستان سے دو انگلی نیچے ہے اور اس کا نور سرخ ہے اور دوسرے لطیفہ روحی اس کی جگہ داہنے پستان سے دو انگلی نیچے ہے اس کا نور سفید ہے، تیسرا لطیفہ نفس اس کی جگہ ناف کے نیچے ہے اور اس کا نور زرد ہے، چوتھے لطیفہ سری اس کی جگہ سینہ کے درمیان ہے اس کا نور سبز ہے، پانچویں لطیفہ خفی اس کا مقام ابرو کے اوپر ہے اس کا نور نیلگوں ہے، چھٹا لطیفہ خفی اس کا مقام ام الدماغ ہے

اور اس کا نور سیاہ ہے آنکھ کی سیاہی کی مانند (ضیاء القلوب ص ۴ ص ۴۱)

فائدہ (۱) مختلف کشفوں کی وجہ سے لطائف کا بھی رنگ بدل جاتا ہے اور اوپر ذکر فرمایا ہے کہ لطیفہ قلبی کا نور سرخ ہے لیکن بعضوں کے نزدیک زرد بھی ہوتا ہے اور اس میں کوئی تعارض نہیں مختلف وقتوں میں مختلف الوان کا انکشاف ہو سکتا ہے جیسا جس بزرگ کو منکشف ہوا اس کا اظہار فرمادیا مگر اسی لون کا دوام ضروری نہیں ہے اگرچہ اس وجہ سے تحقیق یہی ہے کہ انوار کا پابند نہ ہونا چاہئے، بلکہ مقصود اصلی کی طرف متوجہ ہونا چاہئے (من حاشیہ ضیاء القلوب بغیر ما)

فائدہ (۲) قلب، روح، ہر، خفی، اخفی انہیں اجزاء خمسہ مجرہ یعنی غیر مادیہ کا نام لطائف خمسہ ہے، بعض صوفیہ اپنی اصطلاح میں ان میں نفس کو بھی شامل کر لیتے ہیں اور مجموعہ کو لطائف ستہ کہتے ہیں چنانچہ آج کل یہی نام مشہور ہے، مگر نفس کو لطائف میں شامل کرنا بوجہ اس کے مادی ہونے کے تغلیباً ہے جیسے قرین، قرین، قمر و شمس اور ابو بکر و عمر کو تغلیباً کہا جاتا ہے، مادی کے ایک معنی یہ ہیں کہ مادہ اس کا جزء ہو جیسے بدن انسانی، دوسرے یہ کہ کسی مادی یا خود مادہ میں حلول کر رہا ہو یہاں نفس کو بالمعنی الثانی مادی کہا جاتا ہے، کیونکہ نفس جو قوت داعیہ الی الشر ہے منطبع فی جمیع البدن ہے لہذا مادی ہو گا مگر بعض حضرات اس کو اس وجہ سے تغلیباً لطائف میں شمار کر لیتے ہیں، غرض تصوفی کے سبب لطائف کے ساتھ اس سے بحث ہوتی ہے۔

حضرت مجدد صاحب رحمہ اللہ کے کلام میں اکثر لطائف خمسہ کا عنوان مذکور ہوتا ہے اور بعض اکابر صوفیاء کے کلام میں لطائف ستہ کا عنوان کا تحقیق بالاسے معلوم ہو گیا کہ ان میں کوئی تعارض نہیں کیونکہ حضرت مجدد صاحب رحمہ اللہ لطائف تحقیقی قرار دیتے ہیں متاخرین وغیرہ لطائف تغلیبی، اول پانچ ہیں ثانی چھ فلا تعارض بینہما ای بین القولین۔

فائدہ (۳) جب لطائف خمسہ غیر مادی اور مجردات سے ہیں اور قاعدہ ہے الشئی اذا ثبت ثبت بلوازمہ تو پھر تجرد کے لوازم بھی مثل عدم تجرید وغیرہ ثابت ہوں گے کیونکہ چیز و مکان خاص مادہ سے ہیں مگر قدم عقلاً لوازم تجرد سے نہیں ہے البتہ لطائف متمکن و متجز نہیں ہوں گے اس لئے کہ تجرد میں اور تجرد متمکن میں تنافی ہے اور بعض صوفیاء کے کلام میں واقع ہے کہ اللطائف فوق



العرش یہ محض ایک اصطلاحی تعبیر ہے بناء علی ان العرش لیس فوقہ مکان بل ہو منتهی الامکنۃ کلہا فمعنی کون اللطائف فوق العرش کونہا فوق الامکنۃ کلہا یعنی خارجاً عن الامکنۃ و یلزم منه کونہا غیر متحیز و غیر متمکن و ہذا قول اہل الكشف و المتکلمون بنکرونها ہذا استفید من رسالۃ القطائف من اللطائف لحضرة حکیم الامۃ التھانوی قدس سرہ السامی ہذا ملخص ما فی هذه الرسالة ان شئت التفصیل فارجع الیہا تجد فیہا ما لاتجد فی غیرہا واللہ ولی الہدایۃ والیہ البدایۃ والنہایۃ۔

حال: پچھلے دنوں بوجہ بیماری معمولات میں بہت گڑبڑ ہوئی۔

ارشاد: بوجہ بیماری کے معمولات کا اجر ملتا رہتا ہے۔

حال: اب صحت کچھ ہو گئی ہے۔

ارشاد: الحمد للہ۔

حال: لیکن معمولات بحال نہیں ہو رہے۔

ارشاد: ہو جائیں گے ان شاء اللہ۔

حال: تہجد میں بھی بہت سستی ہو رہی ہے۔

ارشاد: کچھ فکر نہیں۔

حال: اب ارادہ ہے کہ پابندی سے شروع کروں۔

ارشاد: مبارک ہو۔

حال: ایک مدرسہ کی انجمن نے احقر کو صدر بنالیا تھا جس کا میں بالکل اہل نہ تھا اور نہ

ہوں مدرسہ کی کوئی خدمت نہیں کر سکتا سوائے دستخط کرنے کے، ایک دفعہ استعفیٰ دیا تھا لیکن

منظور نہ ہوا اس حالت میں احقر کیا کرے۔

ارشاد: اگر حسن نیت سے اپنا مشورہ دیا جائے تو یہ بھی دین کی خدمت ہے ان شاء اللہ اس کا بھی

ثواب ملے گا بقدر فرصت اس میں شریک رہیں۔

فقہ العصر حضرت مفتی سید عبدالشکور ترمذی قدس سرہ

تحقیق الجمعة فی القرى

## گاؤں میں جمعہ کا شرعی حکم (قسط ۳)

حکم حاکم سے جمعہ فی القری کا جواز

حکم حاکم چونکہ رافع اختلاف ہوتا ہے اس لیے ایسی جگہ حکم حاکم سے جمعہ جائز ہو جاتا ہے جس جگہ ائمہ اربعہ میں سے کسی امام کے نزدیک جمعہ کی شرائط پائی جاتی ہوں، کیونکہ گاؤں میں جواز جمعہ کی بناء یہ ہے کہ مجتہد فیہ مواضع میں حکم حاکم رافع اختلاف ہے اس سے معلوم ہوا کہ جس گاؤں میں کسی امام مجتہد کے نزدیک بھی جمعہ جائز نہ ہو اور کسی کی شرطیں بھی پوری نہ ہوتی ہوں تو وہاں اذن حاکم سے بھی جمعہ صحیح نہ ہوگا۔ قال العلامة ابن عابدین رحمہ اللہ ان الحكم بصحة الجمعة مبني على كون ذلك الموضع محلا لا قامة لها فيه (ج ۱ ص ۷۴۹)

مگر شرط یہ ہے کہ حاکم نے اپنے مذہب کے مطابق حکم دیا ہو مثلاً شافعی مذہب حاکم نے گاؤں میں جمعہ کا حکم دیا ہو اور سلطان نے اس کو اس سے منع نہ کیا ہو تو حنفی مذہب والوں کا بھی وہاں جمعہ صحیح ہو جائے گا اور مذہب شافعیہ کی تمام شرطوں کی رعایت کرنا لازم ہوگا ورنہ کسی کے نزدیک بھی جمعہ صحیح نہ ہوگا اور ظہر کا فرض ذمہ ہوگا لیکن حاکم کی وفات یا معزولی یا تبدیلی کے بعد عدم صحت کا حکم عود کر آئے گا، ان امر الخليفة لا يبقى بعد موته او عزله (شامی ج ۱)

حاکم مقلد کا حکم تو مذہب کے خلاف بالاتفاق نافذ نہیں ہوتا اور حاکم مجتہد کا حکم بخلاف مذہب کے عدم جواز پر توافق ہے مگر نفاذ میں اختلاف ہے اور مفتی بہ عدم نفاذ ہے۔

قال في شرح التنوير وان الخلاف خاص بالقاضي المجتهد واما المقلد فلا ينفذ قضائه بخلاف مذهبه اصلاً..... وفي الشامية ان الفتوى على قولهما بعدم النفاذ في العمدة والنسيان۔

خلاصہ یہ ہے کہ حکم حاکم بخلاف مذہب نافذ نہیں ہوتا اس لیے اقامت جمعہ فی القری کیلئے ایسے حاکم کا حکم ہونا ضروری ہے جس کے مذہب میں جمعہ کا جواز ہو، حنفی حاکم کا حکم صحیح نہیں اور خیال رہے کہ صرف اذن حاکم کافی نہیں ہے بلکہ حکم کا ہونا ضروری ہے اور وہ اس کی حدود ولایت میں ہی محدود اور نافذ ہوگا۔

اسٹیشن کے پلیٹ فارم اور ہسپتال میں نماز جمعہ کا حکم

جب اذن عام نہ ہو نیکی وجہ سے جیل میں جمعہ صحیح نہیں ہے تو اسٹیشن کے پلیٹ فارم پر بھی جمعہ صحیح نہ ہوگا اگرچہ وہ شہر کے اندر داخل ہو یا فناء شہر میں ہو کیونکہ اس میں بھی بغیر اجازت داخل ہونے کی اجازت اور اذن عام کی شرط نہیں پائی جاتی اور قواعد سے یہی حکم ہسپتال میں جمعہ کا معلوم ہو رہا ہے کیونکہ اس میں بھی اذن عام نہیں ہوتا اس لئے اس میں جمعہ صحیح نہیں ہے اسی طرح بحری جہاز جب تک (مثلاً) بمبئی کو دی میں کھڑا رہے اس وقت تک بمبئی والے پوری نماز ادا کریں یہ لوگ ابھی اپنے وطن کی حد میں ہیں جسکی بناء پر مقیم ہیں مسافر نہیں البتہ ان پر جمعہ کی نماز نہیں کہ جمعہ کے لئے اذن عام ضروری ہے جب جہاز والے شہر میں نہیں جاسکتے اور شہر والے جہاز میں نہیں آسکتے تو اذن عام کی شرط مفقود ہے۔ (فتاویٰ رحیمیہ ج ۳ ص ۵۹)

بحر اور جنگل میں جمعہ جائز نہیں ان کے محل اقامت جمعہ نہ ہونے پر اجماع ہے جمعہ کے لئے بہت سی کاہونا سب کے نزدیک ضروری ہے جنگل اور دریا میں کسی کے نزدیک بھی جمعہ جائز نہیں ہے عرفات میں اسی لئے جمعہ صحیح نہیں کہ وہ جنگل ہے بہت سی اور آبادی کا ہونا سب کے نزدیک شرط ہے البتہ حنفیوں کے نزدیک شہر کا بڑا ہونا بھی ضروری ہے۔

ہوائی جہاز اگر فناء شہر میں کھڑا ہے تو بھی اس میں جمعہ صحیح نہیں ہے کیونکہ وہاں جانے کی ہر شخص کو اجازت نہیں اور پرواز کے دوران تو صحیح نہ ہونا بالکل ظاہر ہے کہ اس کی پرواز میں ہے یا بحر میں اور یہ دونوں جگہ کسی کے نزدیک بھی محل اقامت جمعہ نہیں ہیں، یہی حکم جنگل میں ریل اور موٹر کار کا بھی ہے کہ جنگل میں جمعہ صحیح نہیں ہے اور پلیٹ فارم پر جانے کی عام اجازت نہیں ہے، البتہ اگر موٹر شہر یا فناء شہر میں ہو تو وہاں جمعہ جائز ہے اسی طرح موٹروں کے اڈے اگر شہر یا فناء شہر



میں ہو تو جمعہ جائز اور صحیح ہے کیونکہ وہاں اذن عام ہے کسی کے داخلہ پر پابندی نہیں ہے البتہ اس میں شبہ ہے کہ صرف موٹر کے اڈے یا ریل، ہوائی جہاز کے اسٹیشن ہونے سے ہی وہ جگہ فناء مصر میں داخل ہو جاتی ہے کیونکہ ان سے سفر کی ضرورت متعلق ہے سکونت کی کوئی ضرورت متعلق نہیں ہے اور فناء مصر وہ ہے جس سے اہل شہر کی سکونت کی ضرورت کا تعلق ہو۔

تعدد جمعہ کا مسئلہ

جس شہر میں جمعہ کے صحیح ہونے کی شرطیں پائی جاتی ہوں اس میں کئی جگہ بھی جمعہ جائز ہے جیسا کہ کنز الدقائق میں ہے۔

اور درمختار میں ہے: وتوئدی فی مصر واحد بمواضع کثیرة مطلقا علی المذہب وعلیہ الفتوی، یعنی مذہب حنفی کے مطابق ایک شہر میں مختلف جگہوں پر جمعہ ادا کیا جاسکتا ہے اور اسی پر فتویٰ ہے۔ مگر بغیر ضرورت محلہ در محلہ جمعہ پڑھنے میں شرعی مصلحت اور مقصد فوت ہو جاتا ہے اور اسلامی شان و شوکت ختم ہو جاتی ہے نماز جمعہ کو جامعۃ الجماعات کہا جاتا ہے جس کا مطلب یہی ہے کہ محلہ کی مسجدوں کی جماعتیں بند کر کے ان سب کی جماعت یکجا جامع مسجد میں ہوا کرے اس لئے ہر محلہ کی مسجدوں میں نماز جمعہ ادا کرنا شریعت کی مصلحت اور شوکت اسلام کے خلاف ہے البتہ اگر نمازی زیادہ ہوں اور جامع مسجد میں گنجائش نہ ہو یا جامع مسجد بہت دور ہو وہاں پہنچنے میں دقت و دشواری ہو تو ضرورت کے موافق دوسری مسجد میں بھی جمعہ کا انتظام کیا جاسکتا ہے جو لوگ محض عناد و ضد کی وجہ سے بے ضرورت دوسری مسجد میں جمعہ قائم کریں گے وہ گنہگار ہوں گے اور دوسرے لوگوں کو گناہ تو نہ ہوگا کیونکہ ان کی نیت میں ضد و عناد نہیں ہے مگر پہلی مسجد کے برابر ثواب نہ ملے گا۔ البتہ ایک مسجد میں تعدد جمعہ جائز نہیں پہلی جماعت کی نماز صحیح ہوگی دوسری جماعت کی صحیح نہ ہوگی (امداد الاحکام ج ۱ ص ۶۶۰)

فناء شہر میں جمعہ کا حکم

قال فی الدر او فناء ہ بکسر الفاء وهو ما حوله اتصل به اولاً حرره ابن الکمال وغیره لا جل مصالحہ کدفن الموتی و رکض الخیل

والمختار للفتویٰ تقدیر لغیر مسخاھ۔

یعنی فناء وہ ہے جو آبادی یعنی سکونت کی ضروریات سے ہو کیونکہ کچھ ضروریات اہل بلد کی بلد میں پوری نہیں ہو سکتیں وسعت نہ ہونے کی وجہ سے اس لئے آبادی سے باہر ان ضروریات کے لئے جگہ مقرر کی جاتی ہے اور اس جگہ کو ایک قسم کی آبادی سمجھا جاتا ہے لہذا وہ ملحق بالبلد ہو کر اقامت جمعہ کا محل ہو جاتی ہے پس ضروریات سے خاص وہ ضروریات مراد ہیں جو متعلق بالسکنی ہوں سب ضروریات مراد نہیں ورنہ تمام کھیت باغات اور لکڑیوں کے جنگل وغیرہ کا فناء میں داخل ہونا لازم آتا ہے ولا قائل بہ (امداد الا حکام ج ۱ ص ۶۹۵)

فناء کی تعریف مذکورہ سے ثابت ہوتا ہے کہ اسٹیشن اور لاری اڈہ اگرچہ ضروریات میں سے ہے مگر وہ سکونت کی ضروریات میں سے نہیں ہے اس لئے اس میں جمعہ جائز نہیں کیونکہ وہ ضروریات سکونت اور قرار فی البلد کے لئے نہیں بلکہ ترک سکونت اور فرار عن البلد کیلئے ہے اس لئے اسٹیشن فناء میں داخل ہو کر محل اقامت جمعہ نہیں ہے نیز اس میں اذن عام کی شرط بھی نہیں پائی جاتی اب اگر اسٹیشن کسی اور جہ سے فناء شہر یا شہر میں داخل ہو تو پھر بھی اذن عام کی شرط مفقود ہونے کی وجہ سے وہاں جمعہ جائز نہیں ہے البتہ لاری اڈا پر جمعہ جائز ہے اگر وہ شہر یا فناء شہر میں ہو کیونکہ وہاں اذن عام پایا جاتا ہے۔

### عیدین کا حکم

عیدین کا بھی وہی حکم ہے جو جمعہ کا ہے یعنی جس جگہ شہر و قصبہ میں شرعاً جمعہ فرض ہے اسی جگہ عیدین بھی واجب ہوتی ہیں اور جس گاؤں میں جمعہ فرض نہیں وہاں عیدین بھی نہیں ہوتیں، بعض لوگوں کو مغالطہ ہو رہا ہے کہ عیدین کو شکرانہ کے نفل سمجھ کر ایسے گاؤں میں بھی ادا کر لیتے ہیں جس جگہ شرعاً جمعہ جائز نہیں ہے حالانکہ ایسے گاؤں میں عیدین کی نماز بھی ناجائز ہے اس لئے کہ عیدین کیلئے بھی شہر یا اس کی فناء کا ہونا شرط ہے جیسا کہ درمختار میں اس کی تصریح کی گئی ہے:

وفی القنیۃ صلوة العید فی القریۃ تکرہ تحریمای لا نہ اشتغال

بمالا یصح لان المصر شرط الصحۃ۔

وفي الشامية ومثله الجمعة (قوله بما لا يصح) اي على انه عيد والا  
فهو نفل مكروه لا دأه بالجماعة (شامی ج ۱ ص ۷۷۵)  
مسجد میں عیدین کی نماز کا حکم

نماز عیدین کا عید گاہ میں پڑھنا سنت ہے بلا وجہ شرعی اس سنت کا چھوڑنا برا ہے پھر جو  
لوگ اپنی ضد نفسانیت سے عید گاہ میں نہ جائیں اور شہر ہی میں نماز عید پڑھ لیں وہ گناہگار اور  
تارک سنت ہوں گے اور نسبت عید گاہ کے ثواب بھی کم ہوگا اور جو لوگ خالی الذہن ہو کر کسی عذر  
کی وجہ سے شہر میں پڑھیں وہ گناہگار نہیں ہوں گے اور ثواب بھی کم نہ ہوگا اور بغیر عذر شہر میں  
پڑھیں گے تو ثواب کم ہوگا آنحضرت صلی اللہ علیہ وسلم نے عذر کے بغیر ہمیشہ عیدین کی نماز شہر سے باہر  
جنگل میں ادا فرمائی ہے۔

ایک جگہ (عید گاہ یا غیر عید گاہ) میں دوبارہ عید کی نماز پڑھنی درست نہیں البتہ اگر  
ضرورت ہو تو دوسری جگہ جائز ہے جیسا کہ جمعہ کے مسئلہ میں تفصیل سے لکھا گیا ہے ہاں اگر نماز  
میں فساد کی صورت پیدا ہوگئی ہو تو دوبارہ اسی جگہ نماز لوٹنا درست ہے۔

تفصیلی احکام رسالہ ”بارہ مہینوں کے احکام“ اور دوسرے رسائل میں ملاحظہ کیے جائیں،  
زیر نظر رسالہ کا اصل مقصود محل اقامت جمعہ کو بتلانا ہے دیہاتوں اور گاؤں میں جو جمعے قائم ہیں وہ حنفی  
مذہب کے خلاف ہیں، یہی حکم عیدین کا ہے۔ اللہ تعالیٰ اصلاح کرنے کی توفیق عطا فرمائیں آمین۔  
ان ارید الا اصلاح ما استطعت وما توفیقی الا باللہ علیہ توکلت والیہ ائیب۔  
عرصہ سے یہ رسالہ لکھا ہوا تھا اس وقت اس پر حضرت مولانا مفتی جمیل احمد تھانوی رحمہ  
اللہ تعالیٰ مفتی جامعہ اشرفیہ لاہور کی تصدیق بھی حاصل کی تھی جو نفس مسئلہ کے متعلق ہے وہ رسالہ  
لھذا کے شروع میں تبرکاً نقل کر دی ہے۔ اب نظر ثانی کا موقع ملا تو بعض تشریحات اور اعتراضات  
کے جوابات کا اضافہ ہو گیا، والحمد للہ علی ذالک۔ سید عبدالشکور رزندی عفی عنہ

جامعہ حقانیہ ساہیوال ضلع سرگودھا

۸ ذوالحجہ ۱۴۱۷ھ



ابو حماد قاری محمد عبید اللہ ساجد فاروقہ

ملتان، بہاولپور، رحیم یار خان کا

## یادگار سفر

من زار حیا ولم بذق شیشا فکانمازار میتا (جو زندہ سے ملا اور کچھ نہ چکھاتو کو یا وہ مردہ سے ملا) کے پیش نظر سفر کا وہ مہتمم بالشان احوال جوانی المکرم سید عبدالقدوس ترمذی المفتی ادام اللہ ظلہم و فیوضہم و برکاتہم کی معیت میں ہوا مختصر قلمبند کرتا ہوں۔

۱۹ ربیع الاول ۱۴۳۰ھ منگل وار فاروقہ سے دوپہر بارہ بجے مفتی صاحب کے ہمراہ عازم سفر ہوا سلا نوالی سے محترم جناب قاری شرافت اللہ پانی پتی صاحب نے شریک سفر ہونا تھا ان کے ہاں پہنچے مختصر قیام و طعام کے بعد جھنگ روانہ ہوئے نماز ظہر کے بعد ۳ بجے ڈائیو کے ذریعہ ملتان تقریباً ساڑھے پانچ بجے آمد ہوئی ٹرینل پر محترم حبیب الرحمن صاحب ایواڑی والے منتظر تھے نماز عصر کی ادائیگی کے بعد رشید آباد پہنچے مسجد جامع رشید آباد میں مغرب کی نماز ذمہ داروں کی درخواست پر حضرت مفتی صاحب نے پڑھائی، بعد نماز عشاء مذکورہ مسجد میں حضرت مفتی صاحب کا بیان ہوا قبل بیان بندہ نے تلاوت کی بیان میں مروجہ رسومات پر اپنے مخصوص انداز میں رد فرمایا جس کے ایک ایک لفظ میں مسلمانوں کی اصلاح کیلئے درد بھرا ہوا تھا اللہم زد فزد و بارک فیہ و اطل عمر اخی الی مائتہ و عشرين سنة مع الصحة والعافیه و وفقہ لخدمات الدینیہ و شرفہ بالقبولیۃ۔

۲۰ ربیع الاول بدھ وار بعد نماز فجر مذکورہ مسجد میں درس قرآن ہوا ناشتہ کے بعد گھنٹہ بھر آرام کیا، ۱۰ بجے ڈائیو کے ذریعہ بہاولپور روانگی ہوئی ساڑھے گیارہ بجے بہاولپور پہنچے ٹرینل پر احباب چشم براہ تھے ٹرینل پر ہی چائے سے تواضع کی گئی بعد میں جامعہ صدیقیہ بہاولپور کے مہتمم قاری غلام یاسین صاحب کی درخواست پر جامعہ صدیقیہ گلشن حبیب پہنچے جامعہ کی کارگزاری سے مہتمم جامعہ نے آگاہ فرمایا کہ یہ جدید جگہ کورنمنٹ ٹرانسپورٹ کمپنی کی ورکشاپ تھی ایک کروڑ

چون لاکھ میں خریدی ہے یہاں جامعہ کے شعبہ حفظ و ناظرہ اور سببہ قراآت تک کے شعبہ ہیں ماشاء اللہ وسیع جگہ ہے پھلواڑی نے خوب سماں باندھا ہوا تھا دو طلبہ سے تلاوت بروایت حفص و سببہ سنوائی گئی ماشاء اللہ بچوں نے خوب پڑھا سن کر بہت خوشی ہوئی بعد میں حضرت مفتی صاحب نے جامعہ کی ترقی کیلئے دعا کروائی۔

جامعہ سے متصل کافی جگہ پر مسجد الخلیل کی جگہ مختص ہے اس کی بھی زیارت کروائی گئی یہاں سے قافلہ جامعہ صدیقیہ نور محل روڈ جو کہ مرکز ہے یہاں دورہ حدیث تک تعلیم ہوتی ہے پہنچا یہاں ایک مختصر سی تقریب حضرت شیخ الحدیث مولانا فضل الرحمن دھرم کوٹی صاحب مدظلہم کی صدارت میں ہوئی جس میں علماء و طلباء کی کثیر تعداد نے شرکت کی، حضرت مفتی صاحب نے حضرت شیخ الحدیث مولانا خلیل احمد سہارنپوری رحمۃ اللہ علیہ کے حوالہ سے بڑے دل نشین انداز میں کلام فرمایا بعد بیان سامعین ہی میں مہتمم جامعہ نے حضرت مفتی صاحب سے مسجد الخلیل کیلئے بیان و خطبہ جمعہ کی فرمائش کی علماء و طلباء سے تائید کروائی حضرت مفتی صاحب نے فرمایا اپریل میں سفر کا ایک نظم ہے اگر نہ ہوا تو پھر سوچ لیں گے۔

تقریباً ۲ بجے بعد دوپہر جامعہ اسلامیہ امدادیہ عقب مسجد الصادق بہاولپور پہنچے نماز ظہر کے بعد حضرت مفتی صاحب کا بیان ہوا یہاں حضرت کی طبیعت خوب کھلی اولیاء کرام بالخصوص سلسلہ اشرفیہ کے سوانح اور احوال و مواجید پر گہری نظر ہے ماشاء اللہ حافظہ بہت قوی ہے حضرت شیخ الاسلام جسٹس مفتی محمد تقی عثمانی صاحب دامت برکاتہم نے سر کو دھا میں ڈیرہ دو ہفتہ قبل علماء کی موجودگی میں حضرت مفتی صاحب سے مخاطب ہو کر فرمایا تھا مجھے آپ کی اس بات پر رشک آتا ہے ماشاء اللہ آپ نے والد ماجد (حضرت مفتی سید عبدالشکور ترمذی نور اللہ مرقدہ) سے خوب فائدہ اٹھایا اور آپ کا حافظہ بھی اچھا ہے۔

دوران سفر بندہ کچھ عرض کرتا فوراً جواب ملتا اور ساتھ ہی کتب کی نشان دہی کر دی جاتی جامعہ اسلامیہ امدادیہ میں موقوف علیہ تک کی تعلیم ہوتی ہے مہتمم مولانا مفتی ارشاد صاحب دام ظلہم ہیں ماشاء اللہ مرنجاں مرجع طبیعت کے مالک ہیں بہت ہی اخلاق سے پیش آئے بعد بیان مجلس

ہوئی دوران مجلس مسجد الصادق کے خطیب مولانا رشید احمد عباسی حضرت مفتی صاحب سے ملاقات کیلئے تشریف لائے اور سرائیکی میں اشعار سنائے، بعد میں مسجد الصادق دیکھنے گئے جو ریاست بہاولپور والی نواب محمد صادق مرحوم نے تعمیر کروائی، ۲۱ سیرٹھی کے بعد مسجد کا صحن اور ہال ہے وسیع رقبہ پر پھیلی ہوئی نیچے دکانیں ہیں خوبصورت طرز تعمیر ہے۔

یہاں سے خانقاہ شریف روانگی ہوئی نماز عصر مسجد جامع قاسمی خانقاہ شریف میں پڑھی حضرت مولانا فضل الرحمن دھرم کوٹی مدظلہم کی زیارت و ملاقات سے مشرف ہوئے مختصر مجلس ہوئی حضرت نے کتابوں کی صورت میں حضرت مفتی صاحب کو تحائف پیش فرمائے اس سفر میں مولانا مفتی ارشاد احمد صاحب، بشیر احمد بھائیہ بھی ساتھ ہوئے گاڑی کی ڈرائیونگ مولانا ارشاد احمد خود کر رہے تھے نماز مغرب راستہ میں ایک پیڑول پمپ پراڈا کی لیاقت پور روانگی ہوئی راستہ چنی کوٹھ چکر میں مدرسہ اسلامیہ مسجد فیصل میں بھائیہ صاحب کی درخواست پر حضرت مفتی صاحب نے مدرسہ کی ترقی کیلئے دعا کی قبل نماز عشاء لیاقت پور آمد ہوئی محترم بشیر احمد بھائیہ صاحب کے ہاں مختصر قیام و طعام و نماز عشاء کی ادائیگی کے بعد جامع قادریہ کالج روڈ لیاقت پور پہنچے یہاں جامعہ والوں نے مجلس ذکر رسول ﷺ کے عنوان سے ایک تقریب کا اہتمام کیا ہوا تھا ایک گھنٹہ تک ذکر رسول ﷺ کے محرکات اور اسباب پر حضرت مفتی صاحب کا بیان ہوا رات قیام جامعہ میں ہوا۔

۲۱ ربیع الاول جمعرات: بعد نماز فجر مذکورہ جامعہ کی مسجد میں حضرت مفتی صاحب کا درس قرآن ہوا بعد بیان آرام فرمایا رات کو عزیزم مولوی زبیر احمد سلمہ بھی پہنچ گئے مولانا ارشاد احمد صاحب رات واپس بہاولپور چلے گئے ہم صبح ساڑھے نو بجے رحیم یار خان کیلئے روانہ ہوئے گاڑی کا انتظام حضرت مولانا بشیر احمد صاحب مدظلہ کی عنایت سے مولوی زبیر احمد صاحب سلمہ نے کیا، خانپور سے مولانا محمد طاہر صاحب استاذ جامعہ مخزن العلوم خانپور شریک سفر ہو گئے تقریباً گیارہ بجکر چالیس منٹ پر جامعہ تفسیر یہ شمس العلوم ابو ظہبی روڈ رحیم یار خان پہنچے رات برادرم مکرم حضرت مفتی صاحب نے بندہ سے فرمایا کہ آپ کو اپنے اس سفر کا مقصد تو میں نے بتایا ہی نہیں سفر کا مقصد یہ ہے کہ حضرت شیخ شریف اللہ صاحب دامت برکاتہم سے سند عالی لینی ہے جو سولہ واسطوں سے



حضور نبی کریم ﷺ تک پہنچتی ہے حضرت شیخ شریف اللہ دامت برکاتہم کی خدمت با برکات میں ان کے صاحبزادہ مولانا مولوی کلیم اللہ مولوی انوی زید شرفہم لے گئے صاحبزادہ صاحب نے حضرت مفتی صاحب کا تعارف کروایا حضرت شیخ نے بہت خوشی کا اظہار فرمایا حضرت مفتی صاحب نے محترم قاری شرافت اللہ صاحب اور بندہ کا تعارف بھی کروایا حضرت شیخ اور مفتی صاحب کافی دیر محو گفتگو رہے اور بہت ہی غیر معمولی عنایت فرمائی بعد میں حدیث مبارکہ پڑھ کر مفتی صاحب کو سند عالی سے سرفراز فرمایا مطبوعہ سند تفسیر الکواثری اور بخاری شریف کی شرح اپنے دست مبارک سے مفتی صاحب کو عنایت فرمائی بوقت رخصتی حکماً فرمایا کھانا کھا کر جائیں۔ ماشاء اللہ مجلس روح پرور تھی شیخ کے روئے مبارک سے جمال ہی جمال نظر آ رہا تھا اللہ کریم حضرت شیخ کا سایہ تا دیر ہمارے سروں پر قائم رکھے آمین۔

تبرکات کھانا کھایا اتفاق سے شیخ کے پوتے اور استاذ حدیث مولانا مولوی خلیل اللہ مولوی انوی زید مجرہم کے بیٹے کا ولیمہ تھا حالانکہ کھانے کا نظم مولانا طاہر صاحب کے ہاں تھا حضرت مفتی صاحب نے فرمایا تبرکات کھالیا جائے بعد ازاں حضرت حاجی عنایت اللہ صاحب دام ظلہم کے ہاں پہنچے حاجی صاحب کو آنے کی اطلاع کر دی گئی تھی ان کا اصرار تھا کھانا میرے ہاں ہوگا یہاں مجلس ہوئی حاجی صاحب نے انواع قسم کی چیزوں سے اکرام کیا نماز ظہر مسجد اشرف جامعہ جلیل المدارس میں ادا کی بعد میں مولانا محمد طاہر صاحب سے ظہرانہ لیا یہاں سے دین پور شریف روانہ ہوئے نماز عصر یہاں پہنچ کر ادا کی بعد نماز حضرت میاں مسعود احمد صاحب سے ملاقات ہوئی بعد میں حضرت مفتی صاحب کی معیت میں مشائخ دین پور کے مقابر پر حاضری دی مرقہ مبارک حضرت خلیفہ غلام محمد صاحب نور اللہ مرقہ متوفی ۲۹ رذوالحجہ ۱۳۵۲ھ موافق ۲۳ مارچ ۱۹۳۶ء پر خصوصی طور پر حاضری دی اور ایصال ثواب کیا مولانا عبید اللہ سندھی مرحوم کی قبر مبارک بھی اسی احاطہ میں ہے یہ سکھ مذہب سے متنفر ہو کر دائرہ اسلام میں داخل ہوئے غیر معمولی ذہانت کے حامل تھے سیاست پر گہری نظر رکھتے تھے اپنے استاد حضرت شیخ العالم مولانا محمود حسن دیوبندی رحمہ اللہ تعالیٰ کی تحریک ریشمی رومال کو موثر بنانے کیلئے جان کی بازی لگا رکھی تھی حضرت خلیفہ غلام محمد رحمہ اللہ تعالیٰ سے

روحانی طور پر وابستہ تھے حضرت حکیم الامت مجدد الملت مولانا اشرف علی تھانوی نور اللہ مرقدہ کو دین پور میں لانے کا سبب بھی حضرت سندھی تھے۔ حضرت تھانوی رحمہ اللہ نے حضرت خلیفہ غلام محمد سے ملاقات کی بالآخر انہی دیکھا جہاں حضرت اقدس تھانوی رحمہ اللہ کا قیام ہوا۔

دیگر قبور فاتح قادیان مولانا لال حسین اختر صاحب مرحوم حافظ الحدیث مولانا محمد عبداللہ درخواسی رحمہ اللہ وغیرہما پر حاضری دی اور ایصال ثواب کیا قبل از مغرب حضرت میاں سراج دین صاحب دام ظلہم کی محض زیارت ہو سکی نماز مغرب کے بعد نخل حمزہ قصبہ جو کہ حضرت مولانا خیر محمد کی صاحب رحمہ اللہ کا آبائی گاؤں ہے کیلئے روانہ ہوئے حضرت مولانا کی اس دور افتادہ گاؤں سے سہارنپور تشریف لے گئے حضرت شیخ الحدیث مولانا خلیل احمد سہارنپوری سے شرف تلمذ حاصل کیا دورہ حدیث تک تعلیم حاصل کی بعد میں مسجد الحرام مکہ المکرمہ میں مدرس ہوئے اس وقت حضرت کے صاحبزادہ مولانا محمد کی حجازی صاحب دامت برکاتہم حرم مکہ میں مدرس ہیں ۹ ربیعہ شب تقریباً جامعہ خیر العلوم مکیہ نخل حمزہ پہنچے مولانا بشیر احمد صاحب الہ آبادی مہتمم جامعہ ہذا نے استقبال کیا مولانا ماشاء اللہ متواضع شخصیت ہیں وصف مدرس والا خوب ہے انظار الحمد و شرح سنن ابی داؤد کے مصنف ہیں اور جامعہ خیر العلوم میں موقوف علیہ تک کی تعلیم ہے سالانہ خرچ اکیس لاکھ روپے ہے مدرسہ مولانا خیر محمد کی صاحب رحمہ اللہ کے آبائی مکان پر بنا ہوا ہے سب اخراجات مولانا محمد کی حجازی برداشت کرتے ہیں رات قیام جامعہ میں ہی ہوا۔

۲۲ ربیع الاول جمعۃ المبارک بعد نماز فجر مسجد میں حضرت مفتی صاحب کا درس قرآن ہوا مسجد جامعہ سے متصل ہے اور بہت وسیع خوبصورت ہے بعد میں آرام فرمایا تقریباً ساڑھے دس بجے چنی کوٹھ اسٹیشن روانگی ہوئی علی الصبح مولوی زبیر صاحب انتظام وانصرام کیلئے پہلے روانہ ہو گئے اس سفر میں مولانا بشیر احمد صاحب شریک سفر ہو گئے پونے بارہ بجے جامعہ مدنیہ چنی کوٹھ اسٹیشن آمد ہوئی قبل بیان حضرت مفتی صاحب کے بیس منٹ حضرت دادا مرشد شیخ العرب والعجم حضرت مولانا شاہ حکیم محمد اختر دامت برکاتہم کے اقوال بندہ نے حاضرین کے سامنے نقل کئے حضرت مفتی صاحب نے بیان خطبہ جمعہ اور نماز جمعہ کی امامت فرمائی بعد ازاں مجلس ہوئی علماء

میں سے بالخصوص ابو احمد حضرت مولانا نور محمد تونسوی صاحب تشریف لائے حضرات کے مابین کلام سے استفادہ کیا قبل نماز عصر بہاولپور کیلئے روانگی ہوئی نماز عصر راستہ میں ادا کی نماز مغرب ڈائیوٹرینٹل پر ادا کی ساڑھے سات بجے جھنگ براستہ ملتان روانگی ہوئی شب دو بجے تقریباً بحمد اللہ بخیر و عافیت ساہیوال پہنچ گئے دوران سفر انہی المکرم نے ناکارہ کا بہت خیال رکھا جس سے بندہ کو شرمندگی ہوتی تھی سادات واقعی ہی صرف نسبی شرف ہی نہیں رکھتے بلکہ ذاتی محاسن و مکارم میں بہت بلند مرتبت ہیں۔

اللہ تبارک و تعالیٰ ہمارے اس سفر کو صحیح معنی میں وسیلہ ظفر بنائے اور دین حق کی تبلیغ و نشر و اشاعت کیلئے اس جد و جہد اور ادنیٰ سعی کو اپنی رحمت سے قبول فرماویں اور مزید توفیقات سے نوازیں اپنی رحمت سے ان تبلیغی و اصلاحی بیانات سے امت مرحومہ کو خوب خوب نفع پہونچائیں اور جائیں کیلئے فلاح دارین کا ذریعہ بنائیں، آمین۔ وصلی اللہ تعالیٰ علی خیر خلقہ محمد و آلہ و اصحابہ اجمعین۔

.....

(رمضان: منہج) (للاسلام) حضرت مولانا حمید (احمد مدنی فرس) (اللہ مرہ)

کلام منسوب ہوا کرتا ہے مؤلف کی جانب خواہ وہ اپنے کلام میں واقعہ اور حال کسی کا بیان کرے ہر ایک مؤلف اپنے انداز پر تالیف کرتا ہے۔

متصرف فی العالم اسماء الہیہ ہیں اور حضرت حق جل مجدہ کے ساتھ صفات الہیہ اور اسماء کی نسبت بلا تشبیہ ایسی ہے جیسے آفتاب، اس کی شعاعیں اور ڈھوپ، نور جرم آفتاب میں بھی ہے اور اسی لئے آفتاب آفتاب ہے، دوسرا نور وہ ہے جو آفتاب کے گردا گرد آفتاب سے متصل ہے (لازم غیر منفک) یہ نہ عین آفتاب ہے نہ غیر آفتاب کما انفاک کسی جانب سے بھی متصور نہیں، تیسرا نور وہ ہے جس کو ڈھوپ کہا جاتا ہے، اسماء الہیہ کی یہی حیثیت ہے۔ اسماء مخلوقات میں عموماً کوئی تاثیر نہیں ہوتی بلکہ تاثیر مستحکم میں ہوتی ہے (اور وہ بھی وقتی عطا) تاہم بعض اسماء غوراً تاثیر کر دیتے ہیں مثلاً لفظ ”مبک“ وغیرہ مگر اسماء الہیہ (جو صفت حکوین کے مختلف شعبے ہیں) وہ مؤثر ہیں یہ اسماء اپنے فعال و تاثیرات کے تنوع اور تمیز کے بموجب آپس میں ایک دوسرے سے فرق ضرور رکھتے ہیں۔

روح اصل میں عامل ہے قلب اس کا دار السلطنت ہے ارادہ متوجہ ہوتا ہے اور دست و پا عمل کرتے ہوئے نظر آتے ہیں اس وقت عمل اگرچہ دست و پا کر رہے ہیں مگر اصل قوت اور مؤثر حقیقی روح ہے دست و پا روح سے بے نیاز نہیں یہی مثال حضرت حق جل مجدہ، اس کی صفات اور اسماء کی ہے، صفات الہیہ کی مثال بلا تشبیہ ارادہ جیسی ہے۔



مفتی محمد عبداللہ چنیوٹی

## احکام القرآن مفتی عبدالشکور ترمذی کا منہج

تحقیقی جائزہ (قسط ۱۳)

### ۲۔ احکام مدنیہ

جن کا تعلق لوگوں کے باہمی معاملات سے ہو مثلاً فروختگی، کرایہ داری، قرض کا وثیقہ، قرض کی ضمانت، کاروبار میں اشتراک، ادھار معاملہ، وفاء عہد وغیرہ اور اس سے مقصود لوگوں کے مالی تعلقات کو منظم رکھنا اور صاحب حق کے حق کی حفاظت ہے۔

**طلب معاش**

قوله تعالى: قل ما عند الله خير من اللہ و من اللہ و من التجارة و اللہ خير الرازقین۔

يستحب الاجمال في طلب الرزق والاقتصاد

مسئلة: يستحب الاجمال في طلب الرزق والاقتصاد ويكره الحرص وحب المال عن ابی حمید الساعدي ان رسول اللہ ﷺ قال اجملوا في طلب الدنيا فان كلکم میسر لما كتب له رواه الحاكم و ابوالشیخ و ابن ماجه و نحوه و عن كعب بن مالك قال قال رسول اللہ ﷺ ما ذئبان جاعان ارسلا في غنم بافسد لها من حرص المرء على المال و السرف رواه الترمذی و صححه هو ابن حبان و عن ابی هريرة ان رسول اللہ ﷺ يقول اللهم انی اعوذ بك من علم لا ينفع و من قلب لا یخشع و من نفس لا تشبع و من دعاء لا یسمع رواه النسائی و هو عند مسلم و الترمذی من حدیث زید بن ارقم و عن انس قال قال رسول اللہ ﷺ لو كان لابن آدم وادیان۔

من المال لا یبغی الیہما ثالثا و ما یملأ جوف ابن آدم الا التراب

و یتوب اللہ علی من تاب۔

بیوع: سورہ جمعہ کی آیت قل ما عند اللہ خیر من اللہو ومن التجارة واللہ خیر الرازقین کے تحت یہ مسئلہ مستنبط فرماتے ہیں جس کا عنوان ہے ”رزق و معاش کی طلب میں اجمال کا مستحب ہونا“۔

رزق و معاش کی تلاش میں اجمال یعنی اختصار اور دوسرے قول کے مطابق اچھا معاش اختیار کرنا مستحب ہے، مال کی حرص اور محبت مکروہ ہے، ابو حمید ساعدی سے مروی ہے کہ آنحضرت صلی اللہ علیہ وسلم نے فرمایا کہ:

دنیا کی طلب میں اجمال اختیار کرو پس بے شک تم میں سے ہر ایک کیلئے جو مقرر کر دیا گیا ہے وہ اس کو فراہم بھی کر دیا گیا ہے۔

اس کو حاکم، ابوالشیخ اور ابن ماجہ وغیرہ نے بھی روایت کیا ہے۔

امام ترمذی کے حوالے سے بیان فرمایا کہ حضرت کعب بن مالک نے کہا کہ: رسول اللہ صلی اللہ علیہ وسلم نے فرمایا کہ دو بھوکے بھڑیے جن کو بکریوں کی طرف چھوڑ دیا گیا وہ اتنا فساد نہیں کرتے جتنا کہ انسان کی مال اور جاہ کی محبت فساد کرتی ہے۔

اجارہ

قوله تعالى: واذتخلق من الطين كهيئة الطير باذني فتنفخ فيها فتكون طيرا باذني

جواز ازالة صورة لمن رآها في بيت غيره ولا ضمان عليه ولو استاجر مصورا فلا اجر له۔

قال في النهر: يجوز في الخلاصة لمن رأى صورة في بيت غيره ان يزيلها وينبغي ان يجب عليه ولو استاجر مصورا فلا اجر له لان عمله معصية كذا عن محمد ولو هدم بيتا فيه تصاوير ضمن قيمتها خاليا عنها الخ وسيأتي في باب متفرقات البيوع متناوئ شرحا مانصه اشترى ثورا او فرسا من خنزف لاجل استيناس الصبي لا يصح ولا قيمة له فلا يضمن متلفه وقيل

بخلافه يصح ويضمن قيمته وفي آخر حظر المجتبى عن ابى يوسف يجوز  
بيع اللعبة وان يلعب بها الصبيان الخ

حکم اشتراء الاشياء التى عليها صور حيوان للعلامة والامارة

وبهذا ظهر حكم اشتراء الاشياء التى عليها صور حيوان فان لم  
يكن اشتراء التصوير مقصودا ولم يكن له دخل فى قيمته فاشتراء هذه  
الاشياء مباح للضرورة وعدم امكان التحرز عنها وان كان المقصود  
بالاشتراء التصوير فلا شك فى حرمة وعدم جواز فيجوز البيع والشراء  
للجرائد والرسائل التى فيها صور حيوان للضرورة لان المقصود من البيع  
والشراء الجرائد والرسائل لا التصوير وان كان فعل التصوير غير -

جائز بكل حال لان فيه مضاهاة لخلق الله تعالى وسواء كان فى ثوب  
او بساط او درهم او اناء او حائط او غيرها كما فى رد المحتار

مانده کی آیت نمبر ۱۱۰ واذ تخلق من الطين كهيئة الطير باذنى فتنفخ فيها  
فتكون طيرا باذنى کے تحت اجارہ کا یہ مسئلہ بیان فرماتے ہیں کہ:  
جس شخص نے کسی کے گھر تصویر دیکھی اس کے زائل کرنے کا جواز اور عدم ضمان  
اگر مصور کو اجارہ پر لیا تو اس کیلئے اس کی اجرت نہیں۔

حضرت مفتی صاحب نے انہر کے حوالے سے فرمایا کہ:

خلاصة الفتاوى میں اس بات کے جواز کا فتویٰ ہے کہ:

جس شخص نے کسی دوسرے شخص کے گھر میں تصویر دیکھی تو وہ اس کو زائل کر سکتا ہے بلکہ  
اس شخص کیلئے اس تصویر کو زائل کرنا واجب ہونا چاہئے اور اگر کوئی مصور اس کیلئے اجرت پر لیا تو  
اس کیلئے کوئی اجرت نہ ہوگی کیونکہ یہ معصیت و گناہ کا کام ہے اسی طرح امام محمد سے منقول ہے  
اگر کسی نے کسی ایسے مکان کو منہدم کر دیا جس میں تصاویر تھیں تو گرانے والا ایسے مکان کی قیمت  
کا ضامن ہوگا جس میں تصاویر نہ ہوں۔



ان اشیاء کی خریداری کا حکم جن پر حیوان کی تصویر بطور علامت ہو

جن اشیاء پر حیوان کی تصویر ہو ان کی خریداری کا حکم یہ ہے کہ اگر تصویر کی خریداری مقصود نہیں ہے اور وہ تصویر شے کی قیمت میں داخل بھی نہیں ہے تو ان اشیاء کی خریداری ضرورت اور عدم امکان تحرز یعنی جس سے بچنا ممکن نہ ہو کی وجہ سے مباح ہے۔ اور اگر خریداری میں تصویر مقصود ہے تو اس کی حرمت اور ناجائز ہونے میں کوئی شک نہیں ہے۔

پس ایسے جرائد و رسائل کی خریداری جن میں حیوانات کی تصاویر بھی ہوتی ہیں ضرورت کی وجہ سے جائز ہے کیونکہ اس صورت میں خرید و فروخت جرائد و رسائل کی ہوتی ہے تصاویر مقصود نہیں ہوتیں، تصاویر بنانے کا فعل ہر حال میں ناجائز ہے خواہ وہ کپڑا، بچھونا، درہم، برتن اور دیوار وغیرہ پر ہو کیونکہ اس عمل میں اللہ تعالیٰ کی صفت خلق کی مشابہت لازم آتی ہے۔

وقف وہبہ

قوله تعالى: وقالوا ما فی بطون هذه الانعام خالصة لذكورنا ومحرم علی ازواجنا وان یکن میتة فہم فیہ شرکاء سیجزیہم وصفہم انہ حکیم علیم واستدل مالک بالآیة علی ان الوقف لا یجوز علی اولادہ الذکور۔

واستدل بعض المالکیۃ علی مثل ذلک فی الہبۃ

واستدل بالآیة علی انہ لا یجوز الوقف علی اولادہ الذکور دون الاناث وان ذلک الوقف یفسخ ولو بعد موت الواقف لان ذلک من فعل الجاہلیۃ واستدل بذلک بعض المالکیۃ علی مثل ذلک فی الہبۃ واخرج البخاری فی التاریخ عن عائشۃ قالت: یعمد احدکم الی المال فیجعلہ للذکور من ولده ان هذا الاکما قال اللہ تعالیٰ ”خالصة لذكورنا ومحرم علی ازواجنا“

قال القرطبی: وفي الآیة دلیل علی ان العالم ینبغی لہ ان یتعلم قول من خالفہ وان لم یأخذ بہ حتی یعرف فساد قوله؛ ویعلم کیف یرد علیہ

لَا إِلَهَ إِلَّا اللَّهُ تَعَالَى أَعْلَمَ النَّبِيُّ ﷺ وَأَصْحَابُهُ قَوْلَ مَنْ خَالَفَهُمْ مِنْ أَهْلِ زَمَانِهِمْ لِيَعْرِفُوا فسادَ قَوْلِهِمْ

سورۃ الانعام کی آیت نمبر ۱۳۹ وقالوا ما فسی بطون هذه الانعام خالصة لذكورنا ومحرم علی ازواجنا وان یکن میتة فہم فیہ شرکاء سیجزیہم وصفہم انہ حکیم علیم کے تحت ہبہ اور وقف کا مسئلہ بیان فرماتے ہیں۔

آیت سے یہ مسئلہ معلوم ہوا کہ اپنی مؤنث اولاد کو چھوڑ کر صرف مذکر اولاد پر وقف کرنا جائز نہیں ہے کیونکہ یہ وقف فسخ ہو جائے گا اگرچہ وقف کی موت کے بعد ہی کیوں نہ ہو، کیونکہ یہ جاہلیت کا فعل ہے بعض مالکیہ حضرات نے اس آیت سے یہ استدلال بھی کیا کہ وقف کی طرح مؤنث اولاد کو محروم کر کے صرف مذکر اولاد کیلئے ہبہ کرنا جائز نہیں ہے کیونکہ یہ بھی جاہلیت کے افعال میں سے ہے۔

امام بخاری نے التاریخ میں حضرت عائشہ رضی اللہ عنہا سے روایت نقل کی ہے وہ فرماتی ہیں: تم میں کوئی شخص اپنے مال کو صرف اپنی مذکر اولاد کیلئے خاص کر دیتا ہے وہ اس طرح ہے جیسا کہ ارشاد باری تعالیٰ ہے: اللہ تعالیٰ مشرکین کا قول نقل فرماتے ہیں:

خالصة لذكورنا ومحرم علی ازواجنا۔

وہ ذبیحہ ہمارے مردوں کیلئے خالص ہے اور ہماری بیویوں کیلئے حرام ہے۔

(جاری ہے)

(ترجمہ: منہج (للایمان) حضرت مولانا حمید (محمد مدنی فدرسی) (الکلام مرہ)

قلم چار ہیں جن کی تقسیم یہ ہے قلم تکوین اور قلم تشریح پھر ان دونوں میں سے ہر ایک کی تقسیم یہ ہے کہ ایک قلم امور مہمہ کلیہ کے متعلق دوسرا قلم امور جزئیہ اور تفصیلیہ کے متعلق کما ورد فی الحدیث فیما یختصم المال الاعلیٰ وفی القرآن المجید وما کان لی من علم بالمال الاعلیٰ اذ یختصمون ای فی امور جزئیہ بان جزاء اسباب الوضوء والخطاء الی المساجد ما ذایکون وما ورد فی حدیثہ صلی اللہ علیہ وسلم جف القلم علی ما ہو کائن اوجف القلم علی علم اللہ فالمراد بہ قلم التکوین الذی یتعلق بہ الامور المہمہ الکلیہ واللہ اعلم قد سمع رسول اللہ صلی اللہ علیہ وسلم علی العرش صریف الاقلام۔

پروفیسر بشیر حسین حلد ایبٹ آباد

عظیم سکا لرسید محمد اکبر شاہ بخاری کی نئی تالیف

## ”معارف مفتی اعظم“ کی تقریب رونمائی

عظیم سکا لرمعروف مؤرخ و ترجمان دیوبند و مؤلف کتب ہائے کثیرہ سید حافظ قاری محمد اکبر شاہ بخاری مدیر مدرسہ اشرفیہ اختتام العلوم جامپور کسی تعارف کے محتاج نہیں ہیں، علمی و دینی حلقوں میں مقبول ترین شخصیت ہیں جنکے قلم فیض رقم سے ایک ہزار سے زائد مقالات و مضامین ملک بھر کے مشہور جرائد و رسائل و اخبارات کی زینت بن چکے ہیں آپ علوم اسلامیہ، تاریخ و ادب و تحقیق کے بڑے فاضل و ماہر ہیں، کوئی پانچ درجن تصانیف منظر عام پر آچکی ہیں ملت اسلامیہ عموماً اور مسلک دیوبند کے علماء و طلباء آپ کے احسان مند ہیں، مسلک علماء دیوبند کے عظیم ترجمان اور اکابر دیوبند کے علوم و معارف کے امین ہیں، بقول مشاہیر علماء دیوبند، اس وقت آپ علماء دیوبند کی تاریخ مرتب کرنے میں سب سے آگے ہیں، ساتھ ہی تبلیغ دین اور علوم اسلامیہ کی اشاعت و ترویج میں اپنی مثال آپ ہیں۔ ”معارف مفتی اعظم“ تازہ تالیف ہے جس میں اپنے شیخ معظم حضرت اقدس مفتی اعظم پاکستان مولانا مفتی محمد شفیع صاحب رحمۃ اللہ علیہ کے علوم و معارف اور خطبات و مقالات کو یکجا جمع کر دیا گیا ہے، زمزم پبلشرز کراچی نے شائع کیا ہے آپ نے علوم قدیم و جدید میں امتیازی حیثیت سے کامیابی حاصل کی اور حضرت مفتی اعظم مفتی محمد شفیع اور حضرت مفتی عبدالشکور ترمذی سے اصلاحی تعلق و شرف بیعت حاصل کیا آجکل شیخ الاسلام مولانا مفتی محمد تقی عثمانی مدظلہم سے اصلاحی تعلق قائم ہے، مجلس صیانیہ المسلمین کے روح رواں اور جام پور اور راجن پور کے ناظم اعلیٰ ہیں اکابر علماء و مشائخ کے محب و محبوب ہیں سینکڑوں علماء و مشاہیر نے آپکی تصانیف پر قیمتی آراء و تقاریر لکھی ہیں علمی و ادبی معروف شخصیت ہونے کے باوجود انتہائی مخلص بااخلاق متواضع اور منکسر المزاج ہیں تبلیغ و تدریس اور تصنیف و تالیف محبوب مشغلہ ہے جامع مسجد نیو سبز منڈی کے خطیب اور جامع مسجد عثمانیہ کے منتظم اعلیٰ ہیں حق تعالیٰ علم و عمل اور عمر میں ترقی عطا فرمائے، آمین۔



## استاذ الحدیث و التفسیر حضرت مولانا محمد مالک کاندھلوی رحمہ اللہ (قسط ۲)

جامع العلوم کے قیام کے دوران حضرت مولانا علامہ شبیر احمد عثمانی رحمہ اللہ کے ارشاد پر ذی الحجہ ۱۳۶۵ھ بمطابق اکتوبر ۱۹۴۶ء میں اپنے مادر علمی جامعہ اسلامیہ ڈابھیل میں منتقل ہوئے اور وہاں استاذ الحدیث کی حیثیت سے درس و تدریس کا کام شروع کیا جہاں سے آپ نے ۳ سال پہلے دورہ حدیث شریف کی تکمیل کی تھی۔ اس زمانہ میں جامعہ اسلامیہ ڈابھیل میں مولانا شمس الحق افغانی رحمہ اللہ شیخ الحدیث تھے اسی دوران قیام پاکستان کی وجہ سے مولانا شمس الحق افغانی پاکستان سے ہندوستان واپس نہ جاسکے تو جامعہ اسلامیہ میں حضرت مولانا محمد یوسف بنوری رحمہ اللہ کے ہمراہ دورہ حدیث کی تدریسی خدمات رمضان ۱۳۶۹ھ تک انجام دیتے رہے۔

قیام پاکستان کے بعد مولانا علامہ شبیر احمد رحمہ اللہ کے اصرار پر آپ کے والد ماجد خاندان کے دوسرے افراد کے ہمراہ پاکستان جا چکے تھے، علامہ عثمانی نے دارالعلوم دیوبند کی طرز پر پاکستان میں ایک دارالعلوم کے قیام کی تجویز پر کام کیا تھا جسے بعد میں مولانا اختتام الحق تھانوی م ۱۴۰۰ھ نے مولانا بدر عالم میرٹھی مہاجر مدنی کی ہمراہی میں ٹنڈوالہ یار میں پایہ تکمیل تک پہنچایا۔

قیام پاکستان کے بعد علامہ سید سلیمان ندوی رحمہ اللہ م ۱۳۷۳ھ کے ہمراہ دہلی سے لاہور کا سفر کیا استاذ العلماء حضرت مولانا خیر محمد جالندھری بانی جامعہ خیر المدارس ملتان میں آپ کو استاذ الحدیث مقرر کرنا چاہتے تھے لیکن علامہ شبیر احمد عثمانی کی خواہش کے احترام میں آپ نے ٹنڈوالہ یار میں تدریسی خدمات کا آغاز کیا دارالعلوم الاسلامیہ ٹنڈوالہ یار میں زندگی کے ۲۵ سال تدریسی خدمات میں گزارے اس کے بعد والد ماجد حضرت مولانا محمد ادریس کاندھلوی کے انتقال (یک شنبہ ۷ رجب ۱۳۹۴ھ بمطابق ۲۸ جولائی ۱۹۷۷ء) کے بعد پاکستان کی مرکزی دینی درسگاہ جامعہ اشرفیہ لاہور میں مولانا قاری محمد طیب صاحب دیوبندی م ۱۴۰۳ھ، مولانا مفتی جمیل احمد تھانوی م ۱۴۱۵ھ اور حضرت تھانوی رحمہ اللہ کی اہلیہ محترمہ حضرت پیرانی صاحبہ م ۱۴۱۲ھ کے اصرار پر تشریف لے آئے

کیونکہ آپ کے والد ماجد جامعہ اشرفیہ لاہور میں شیخ الحدیث و التفسیر کے عہدہ پر فائز تھے اس لئے جامعہ کے مہتمم استاذ المحدثین حضرت مولانا محمد عبید اللہ صاحب امرتسری مدظلہ العالی اور جملہ اراکین شوریٰ کی خواہش پر اپنے والد ماجد کی عظیم مسند پر بطور شیخ الحدیث و التفسیر فائز ہوئے اور تاحیات حدیث رسول اللہ صلی اللہ علیہ وسلم کے چراغ جلاتے رہے اور ہزاروں طالبان علم آپ سے فیض یاب ہوئے۔

### تلامذہ

شیخ الحدیث و التفسیر مولانا محمد مالک کاندھلوی کے ۴۷ سالہ دورِ تدریس میں کثیر تعداد طلباء علم دین سے فیض یاب ہوئے ان تمام طلباء کرام کے ناموں کو ذکر نہیں کر سکتا البتہ چند ایک ملاحظہ فرمائیں جن میں حضرت مولانا محمد اسماعیل محمود بسم اللہ ڈابھیلی مدرس فارسی و ناظم کتب خانہ جامعہ اسلامیہ ڈابھیل کجرات (انڈیا) حضرت مولانا خلیل احمد تھانوی مدرس جامعہ دارالعلوم الاسلامیہ لاہور، مولانا ارشد حسن ثاقب لاہور، مولانا محمد بلال برمی، حضرت مولانا مفتی عبدالقدس ترمذی مہتمم جامعہ حقانیہ ساہیوال سرکودہ، مولانا حفیظ اللہ استاذ الحدیث جامعہ دارالعلوم رحیمیہ ملتان وغیرہ حضرات ہیں۔

### دیگر حالات

حکیم الامت حضرت مولانا اشرف علی تھانوی رحمہ اللہ کی قائم کردہ مجلس صیانت المسلمین پاکستان کے مرکزی نائب صدر اور سواد اعظم اہل سنت پاکستان پنجاب کے امیر اعلیٰ رہے، شریعت پنج حکومت پاکستان اور ادارہ تحقیقات اسلامی پاکستان کے رکن اعلیٰ رہے ہمیشہ پاکستان میں اسلامی نظام کے نفاذ کیلئے کوشاں رہے اور اپنے اکابر شیخ الاسلام علامہ شبیر احمد عثمانی، مفتی اعظم پاکستان مولانا مفتی محمد شفیع عثمانی دیوبندی، فقیہ الامت مولانا ظفر احمد عثمانی اور شیخ الحدیث حضرت مولانا محمد ادریس صاحب کاندھلوی کے مقدس مشن کو زندہ کئے ہوئے تھے، ہر اہم دینی اور قومی مسائل کو سمجھانے میں ارباب حکومت کی طرف سے مدعو کئے جاتے تھے اور ایک بین الاقوامی شخصیت کے مالک تھے۔

### تصنیف

آپ کا شمار اپنے زمانہ کے نامور محقق علماء میں ہوتا تھے اور عرصہ سہتالیس (۴۷) سال سے دینی علمی اور تدریسی خدمات میں مصروف رہے تدریسی خدمات کے علاوہ تصنیف و تالیف

بھی آپ کا محبوب مشغلہ رہا اور کئی عظیم کتابیں اور رسالے تصنیف کئے جن میں تجرید صحیح مسلم، اصول تفسیر منازل العرفان فی علوم القرآن، پیغام مسیح، تاریخ حرمین، ترجمہ ہدایہ آخرین اور اس کے علاوہ مختلف موضوعات پر دینی اور تبلیغی رسائل بھی لکھے۔

### اولاد

شیخ الحدیث والتفسیر حضرت مولانا محمد مالک کاندھلوی کی شادی اپنے ماموں حضرت مولانا محمد یحییٰ صاحب صدیقی تھانوی (فاضل مظاہر العلوم سہارنپور) کی بیٹی سے ہوئی جن سے آپ کے دو بیٹے اور پانچ بیٹیاں پیدا ہوئی۔ آپ کے بڑے صاحبزادے حضرت مولانا محمد سعد صدیقی صاحب ہیں جو اس وقت ملیشیا میں ہیں اور حضرت مولانا مشرف علی صاحب تھانوی مہتمم جامعہ دارالعلوم الاسلامیہ لاہور کے داماد ہیں۔ دوسرے صاحبزادے حافظ محمد سعید صدیقی صاحب آپ پاکستان کی مشہور شخصیت ڈاکٹر محمود احمد غازی صاحب کے ہم زلف ہیں۔

### وفات

ہمارے بعد اندھیرا رہا اے اہل محفل بہت چراغ جلاؤ گے روشنی کیلئے  
بہر حال آپ اپنے وقت کے عظیم محدث، فقیہ اور عارف کامل تھے اور ساری زندگی درس و تدریس اور تبلیغ و اصلاح میں گزاری آخر اللہ تعالیٰ کی طرف سے پیام آخرت آگیا اور زندگی کی ۶۶ بہاریں گزار کر شب شنبہ ۱۰ ربیع الاول ۱۴۰۹ھ بمطابق ۲۲ اکتوبر ۱۹۸۸ء بمطابق ۶/۱۰ کا تک ۲۰۴۵ بکری کو عازم ملک بقاء ہو گئے انشاء اللہ وانا الیہ راجعون دوسرے دن لاہور میں لوگوں کی کثیر تعداد نے آپ کی نماز جنازہ پڑھی اور آپ کی نماز جنازہ کی امامت حضرت مولانا مفتی جمیل احمد تھانوی صاحب نے فرمائی اور اچھرہ لاہور میں آپ کے والد ماجد کے قریب آپ کی تدفین ہوئیں۔ مع آسمان تیری لحد پہ شہنم افشانی کرے

### مادہ تاریخ وفات

عزیز جہاں ضیاء العلماء مولانا ابوسعید جانشین محقق مبلغ مولانا کاندھلوی

۱۹۸۸ء

۱۴۰۹ھ



محترم جناب سید شمشاد حسین صاحب جھنگ

ع شاید کہ مرا شہر کوئی چھوڑ گیا ہے

## آہ باغبان گلشن جہلمی، قاری خبیب احمد عمر رحمہ اللہ تعالیٰ

۲۰۰۱ء سنی کانفرس بھیس کے موقع پر نماز ظہر کے بعد حضرت قاری صاحب کا پہلا بیان سنا اپنے والد گرامی قدر کا طرز بیان چادر میں ملبوس نورانی چہرہ دیکھ کر خوشی اور اطمینان ہوا کہ قدرت نے حضرت جہلمی کا سچا اور صحیح جانشین ہمیں عطا کر دیا ہے یوں حضرت جہلمی کا غم کافی حد تک کافور ہو گیا تھا اور میں گن گنا رہا تھا۔

شاید خوشی کا دور بھی آجائے اے شباب غم بھی تو مل گیا ہے تمنا کئے بغیر

یہی جذبات لئے ہوئے احقر حضرت قائد کی بارگاہ میں حاضر ہوا اور قاری صاحب کی تقریر اور طرز انداز پر گفتگو کرنے لگا اتنے میں حضرت قاری صاحب خود بھی حاضر ہو گئے حضرت قائد نے مسکرا کر مجھ سے پوچھا اس کا مطلب ہے کہ ابھی تک آپ کا تعارف نہیں ہوا میں نے عرض کیا سعودی عرب کے طویل قیام کی وجہ سے کانفرنسوں میں حاضری نہیں ہو سکی تو پھر حضرت نے قاری صاحب کو مخاطب کر کے فرمایا کہ یہ سید شمشاد حسین ہیں جن کے مضامین حق چار یار ماہنامہ میں آتے رہتے ہیں قاری صاحب بھی بہت خوش ہوئے اور عرض کیا جی حضرت غائبانہ تعارف تھا اچھا ہوا آج ملاقات بھی ہو گئی اور یوں ملاقاتوں کا یہ سلسلہ جاری رہا کیا خبر تھی کہ 2009ء کی سنی کانفرس والی ملاقات آخری ملاقات ثابت ہو گئی اور یوں دیکھتے ہی دیکھتے یہ ملاقاتیں تاریخ ماضی کی داستانیں ہو جائیں گی۔

بس اتنی سی حقیقت ہے فریب خواب ہستی کی کہ آنکھیں بند ہوں اور آدمی افسانہ ہو جائے

اور کسی نے کیا خوب کہا ہے ۔

عجب سرائے یہ دنیا کہ جس میں شام و بحر کسی کا کوچ کسی کا مقام ہوتا ہے

حضرت قاری صاحب نے کوئی طویل عمر نہیں پائی 2007ء سالانہ جلسہ کے موقع پر

احقر آپ کے دفتر میں حاضر ہوا برادرِ ماسٹر منظور حسین صاحب بھی میرے ہمراہ تھے دیکھ کر بہت خوش ہوئے پھر باتوں باتوں میں تذکرہ ہوا تو فرمایا کہ میں تو آپ سے عمر میں بہت چھوٹا ہوں، مگر عمر کا یہ تھوڑا سا حصہ حضرت قاری صاحب نے جو بھی گزارا اپنے اسلاف کی طرز پر گزارا قید و بند کی صعوبتیں بھی بڑی جرأت اور دلیری کے ساتھ برداشت کیں۔

عشق بڑھتا رہا سوئے دار و رسن زخم کھاتا ہوا مسکراتا ہوا

راستہ روکتے روکتے تھک گئے زندگی کے بدلتے ہوئے زاویے

آپ نے ساری زندگی مذہبِ اہل سنت والجماعت کی خدمت کی اور خدامِ اہل سنت کے اکابرین کے مشن سے ایک قدم بھی ادھرا دھرنہ ہوئے۔

لاکھ بھارے وحشتِ دل کوئے جاناں سے امیر میں نہ صحرا کی طرف جاؤں نہ گلشن کی طرف حضرت قاری صاحب خدامِ اہل سنت کے روح رواں تھے آپ کے یوں اچانک چلے جانے سے سب خدام پریشان ہیں خاص طور پر امیر مرکز یہ حضرت مولانا قاضی ظہور حسین اظہر مدظلہ کے دل پر جو گزری ہے وہ وہی جانتے ہیں۔

کتنی محسوس ہوئی تیری کمی تیرے بعد ایک امید تھی وہ بھی نہ رہی تیرے بعد اور اسی طرح ہم سب کے مخدوم بزرگ حضرت علامہ سرفراز خان صفدر دامت برکاتہم کو بھی عمر کے اس آخری حصہ میں یہ غم دیکھنا تھا حضرت علامہ نے اس تحریک کو اور گلشنِ جہلمی کو اپنے خونِ دل سے سینچا ہے بقول کے۔

بہاروں میں بھرا ہے رنگِ دل کے خون سے ہم نے نئی کلیاں گلستاں در گلستاں کون دیکھے گا جب بھی کبھی اپنے آبائی قصبہ ساہیوال ضلع سرکودھا میں جانا ہوتا ہے تو وہاں قیام کے دوران اکثر وقت عزیز القدر مفتی سید عبدالقدوس ترمذی زید مجدہم کے ساتھ گزرتا ہے ان مجالس میں ہر موضوع پر بات ہوتی ہے چھ سات ماہ پہلے کی بات ہے ایک مجلس میں مفتی صاحب نے فرمایا کہ وفاق المدارس کے اجتماعات میں جب بھی کبھی موقع ملتا ہے تو مولانا خلیب احمد عمر اپنی بات کو خوب زوردار طریقہ سے پیش کرتے ہیں اور اتنے بڑے بڑے علماء و اکابرین کی موجودگی

میں اپنا مافی الضمیر بیان کرنا ہر کسی کے بس کی بات نہیں یہ خدا داد ملکہ ہے چنانچہ یہی وجہ ہے کہ حضرت مولانا قاری محمد حنیف صاحب جنرل سیکرٹری وفاق المدارس نے اپنے مصروف اوقات میں سے دو مرتبہ جہلم کے جلسوں کیلئے وقت نکالا اور یوں اپنے ہم عصر علماء میں حضرت مولانا خلیفہ احمد عمر کو ایک خاص مقام حاصل تھا مگر سب کیلئے ایک وقت مقرر رہا اور ہم سب کو جانا ہے بس اپنی اپنی باری کا انتظار ہے۔

حمد تجھ کو سزاوار ثنائی تیرے لئے ہے فدا سب کیلئے اور بقائے تیرے لئے ہے  
اور اب مجھے اپنے مخدوم اور مخلص بزرگ حضرت مولانا حکیم مختار احمد الحسینی سے تعزیت کرنی ہے وہ جس طرح خدام اہل سنت کے سرپرستوں میں ہیں اسی طرح خاندان جہلمی کے سرپرست اعلیٰ بھی وہی ہیں قاری خلیفہ احمد عمران کی کود میں پلے بڑھے اور پروان چڑھے ہیں اس ہونہار اور جانباز بھتیجے کی جدائی پر جو صدمہ انکو پہنچا ہے اللہ تعالیٰ ہی انہیں صبر اور حوصلہ دیں گے۔  
چمن کے غنچوں نے رنگ بد لافلک کے تاروں نے ساتھ چھوڑا  
میں جن بہاروں سے مطمئن تھا انہیں بہاروں نے ساتھ چھوڑا  
اور اب کچھ جہلم شہر کے حوالہ سے جہلم شہر کے جلسے اور جلوس بھی حضرت قاری صاحب کے دم قدم سے تھے اور آج پورا شہر اس ہے۔

سنان سی گلیاں ہیں دروہام ہیں خاموش شاید کہ مرا شہر کوئی چھوڑ گیا ہے  
اور اب آخر میں صاحبزادگان کیلئے ایک پیغام! اے میرے عزیز اور نوجوان بیٹو! تم لوگ عظیم دادا اور دلیر باپ کی اولاد ہو بے شک یہ اچانک اور ناگہاں صدمہ برداشت سے باہر ہے مگر زندہ لوگ ہمیشہ زندگی میں نئے رنگ اور نئے ولولہ سے زندہ رہتے ہیں۔  
تارے بن بن کے ہم آخری رات کے ڈوب جائیں گے لیکن سحر لائیں گے  
تمہارے والد ماجد ایک بے دار مغز انسان تھے حالات کی نزاکتوں کو خوب سمجھتے تھے  
اور ان کی اسی بیداری سے مخالفین لرزاں تھے۔

لحہ لہجہ تھا پریشاں میری بیداری سے وقت کو میں نے دبے پاؤں گزرنے نہ دیا



وقت کے ظالم حکمرانوں نے دہانے کی بہت کوشش کی اور چاہا کہ ایک مرتبہ اس خاندان کو خوشامد اور خوشہ چینی پر مجبور کر دیا جاوے مگر حق کے ان پرستاروں نے ہمیشہ ان ظالموں کو مایوس کیا۔

ہم کو معلوم ہے انسان کی عظمت کا مقام ہم قصیدے نہیں گاتے کبھی درباروں میں اور اب سب خدام کی خدمت میں یہ شعر عرض کرتا ہوں۔

کوئی کیا کسی سے لہجائے دل کوئی کیا کسی سے لگائے دل

وہ جو بانٹتے تھے دوائے دل وہ دکان اپنی بڑھا گئے

آخر میں اپنے خدائی بھائیوں کو ہمبر، ہمت اور استقلال کے ساتھ اپنا مشن جاری رکھنے کی تلقین۔ کیونکہ محنت اور کام کرنے سے ہی ہم اللہ جل جلالہ اس کے پیارے رسول ﷺ اور اپنے اکابرین کی ارواح کو خوش رکھ سکتے ہیں۔

اور کچھ یوں ہے کہ اب بھی حوصلہ جینے کا ہے میں نے روشن کر لیا سینے میں دل بجھتا ہوا اور اب سنی مسلک کا وہ شعر جسے حضرت جہلمی رحمہ اللہ تعالیٰ اور حضرت قاری صاحب خوب ترنم سے پڑھا کرتے تھے۔

ایمان ما طاعت خلفائے راشدین اسلام ما محبت آل محمد ﷺ است

### ارشاد: شیخ الاسلام حضرت مولانا حسین احمد مدنی قدس اللہ سرہ

نزول قرآن پاک کے بارے میں تین کلمے قرآن حکیم میں وارد ہوئے ہیں فی لیلة مبارکة، شہر رمضان الذی انزل فیہ القرآن، انما انزلناہ فی لیلة القدر، لیلة القدر اس سال شہر رمضان میں ہوئی اس لئے ان دونوں میں اختلاف نہیں ہے لیلة مبارکة سے مراد لیلة البراءت ہے نزول قرآن کے بھی تین دفعات ہیں دفعہ اول وہ ہے کہ امر الہی ملائک کو ہوا کہ ام الکتاب اور لوح محفوظ سے اتنا حصہ اخذ کریں، دفعہ ثانی ملائک نے بیت العزت میں اس کلام کو ودیعت کیا اور دفعہ ثالثہ بیت العزت سے رسول اللہ ﷺ پر نزول ہوا لیلة مبارکة یعنی لیلة البراءت یعنی جس میں ملائک عالم اسفل کو خد مات پر رہوتی ہیں فیہا یفرق کل امر حکیم پس فی لیلة مبارکة میں نزول اول مراد ہے کہ ملائک کو ام الکتاب سے نفل کرنے کا حکم ہوا اور لیلة القدر میں نزول ثانی مراد ہے کہ بیت العزت کی جانب نزول ہوا۔

امداد المسائل فی الاحکام والمسائل فقیہ العصر حضرت مفتی سید عبدالشکور رزوی قدس سرہ

## الاستفتاء

مروجہ کوئے کی حلت و حرمت کی تحقیق

سوال: فتاویٰ رشیدیہ میں زانغ معروفہ (کوئے کی مشہور قسم) کو حلال کہا گیا ہے، اس زانغ معروفہ سے کونسا زانغ مراد ہے؟ کیا یہی زانغ مراد ہے جو کہ عام طور پر دیواروں پر بیٹھ کے کانیں کانیں کرتا ہے، یا اور کوئی، اگر اور ہے تو کونسا؟ اور ہدایہ جلد رابع ”فصل فیما یحل اكله“ میں جو کہا گیا ہے ”ولا بأس باكل العقعق الخ“ اس عقعق سے کونسا کو مراد ہے اور علماء دیوبند میں فتاویٰ رشیدیہ کے فتویٰ سے کوئی اختلاف بھی ہے یا نہیں؟۔

بسم اللہ الرحمن الرحیم

الجواب: فتاویٰ رشیدیہ میں زانغ معروفہ سے مراد وہی دیسی زانغ ہے جو ان بستیوں میں پایا جاتا ہے، جیسا کہ تذکرۃ الرشید میں اس کی صراحت کردی گئی ہے، تذکرہ کی عبارت حسب ذیل ہے:

کتب فقہ میں تعیین اقسام غراب میں الفاظ مختلف ہیں مگر جب یہ فیصلہ خود کتب فقہ میں مذکور ہے کہ مدار اس کی خوراک پر ہے پس یہ کو جو ان بستیوں میں پایا جاتا ہے اگر یہ عقعق نہ ہو تو بھی اس کی حلت میں شبہ نہیں ہے، اس لئے کہ جب وہ خلط کرتا ہے اور نجاست و غلہ و دانہ سب کچھ کھاتا ہے تو اس کی حلت بھی مثل عقعق کے معلوم ہوگئی۔ خواہ اس کو عقعق کہا جائے یا نہ کہا جاوے، فقط واللہ اعلم۔ رشید احمد گنگوہی (تذکرۃ الرشید ج ۱)

حضرت گنگوہی کے تذکرہ میں درج شدہ اس تحریر سے واضح ہے کہ غراب کی حلت و حرمت کا مدار اس کی خوراک پر ہے اور یہ زانغ معروفہ چونکہ غذا میں خلط کرتا ہے، نجاست اور غلہ دونوں کو کھاتا ہے، اس لئے اس کی حلت مثل عقعق کے ہوگی اس لئے کہ عقعق کی بھی یہی حالت کتب فقہ میں لکھی ہے کہ وہ نجاست اور غلہ دونوں میں خلط کرتا ہے کبھی نجاست کھاتا ہے، کبھی غلہ

دانہ کھاتا ہے۔ غراب کی حلت و حرمت کے بارہ میں خوراک پر مدار ہوتا ہے اور عقیق کے نجاست اور غلہ میں خلط کرنے کے باوجود حضرت امام ابوحنیفہ رحمہ اللہ کے نزدیک اس کا حلال ہونا فقہاء کی متعدد کتب میں موجود ہے۔ ہدایہ اور اس کی شرح عنایہ کی درج ذیل عبارتوں سے یہ امر واضح ہے، ان پر غور کیا جاوے۔ ہدایہ میں ہے:

ولا بأس بغراب الزرع لانه يأكل الحب ولا يأكل الجيف وليس  
من سباع الطير ولا يؤكل الا بقع الذي يأكل الجيف وكذا الغداف قال  
ابو حنيفة لا بأس بأكل العقيق لانه يخلط فاشبهه الدجاجة وعن ابي  
يوسف انه يكره لان غالب اكله الجيف (ج ۲ ص ۴۴۰)

اور عنایہ میں ہے:

واصل ذلك ان ما يأكل الجيف فلهمة نبت من الحرام فيكون  
خبيثا عادة وما يأكل الحب لم يوجد ذلك فيه وما خلط كالـدجاج  
والعقيق فلا بأس بأكله عند ابي حنيفة وهو الاصح لان النبي ﷺ اكل  
الدجاجة وهي مما يخلط (ج ۸ ص ۴۱۹)

اس سے صاف ظاہر ہے کہ حلت و حرمت غراب کا مدار خوراک پر ہے۔ اس قاعدہ پر  
بنا کرتے ہوئے صاحب عنایہ نے غراب کے اقسام ثلاثہ اور ان اقسام کی حلت و حرمت کو ان  
الفاظ سے بیان فرمایا ہے:

واما الغراب الاسود والابقع فهوانواع ثلاثه نوع يلتقط الحب  
ولا يأكل الجيف وليس بمكروه ونوع منه لا يأكل الا الجيف وهو الذي  
سماه المصنف الابقع الذي يأكل الجيف وانه مكروه ونوع يخلط يأكل  
الحب مرة والجيف اخرى ولم يذكره في الكتاب وهو غير مكروه عند ابي  
حنيفة مكروه عند ابي يوسف (ج ۸ ص ۴۱۹)

ہدایہ اور اس کی شرح عنایہ کی عبارت سے یہ بات صاف واضح ہے کہ اصل مدار حلت



و حرمت کا خوراک پر ہے، اسی لئے عقیق کی حلت کی علت صاحب ہدایہ نے لائنہ بخلط سے بیان فرمائی ہے۔

اب اگر حضرت گنگوہی رحمہ اللہ نے زانغ معروفہ کا حکم بوجہ اس کے غذا میں خلط کرنے کے مثل عقیق کے تحریر فرمایا ہے تو یہ اصل مذکور فی العنایہ کے عین موافق اور قاعدہ مقررہ کے بالکل مطابق ہے۔

عقیق کی حلت میں اگرچہ حضرت امام ابو یوسف رحمہ اللہ کا اختلاف ہے مگر حضرت امام ابو حنیفہ رحمہ اللہ کا قول اس کے متعلق حلت کا ہے اور وہی اصح ہے، چنانچہ عنایہ کی عبارت بالا میں بھی اس کے متعلق وہو الاصح گذرا ہے اور درمختار میں ہے (والا صح حله) اور شامی میں ہے الا ولی ان بقول علی الاصح وهو قول الامام (شامی ج ۶ ص ۳۰۸، بیج ایم سعید کراچی)

پھر چونکہ عقیق بوجہ غذا میں خلط کرنے کے مثل دجلہ کے حلال ہے اور زانغ معروفہ بھی غذا میں مثل عقیق کے خلط کرتا ہے تو وہ بھی مثل دجلہ کے حلال ہوگا اور اس کا اکل بھی بغیر جس کے دجلہ کی طرح مکروہ تنزیہی ہوگا۔ یہ تو مسئلہ کی تحقیق ہے۔ اس کے بعد اگر کسی شخص کے نزدیک حضرت امام ابو حنیفہ رحمہ اللہ کے قول حلت کے برخلاف امام ابو یوسف کا قول مختار ہے اور وہ عقیق کو حرام سمجھتا ہے اور اس وجہ سے اس کے نزدیک زانغ معروفہ بھی حرام ہے تو وہ یقیناً خلاف اصح اور مرجوح قول کو اختیار کر رہا ہے، ایسی صورت میں اصح اور رائج قول امام پر فتویٰ دینے والوں پر اعتراض کرنے کا کسی کو کیا حق ہے؟ پہلے بھی اس مسئلہ پر شور و غل اٹھ چکا ہے مگر دلائل صحیحہ کے سامنے ایسے شور و غل ہمیشہ بے اثر ہوتے ہیں۔

تذکرۃ الرشید کے حاشیہ میں ہے ”مخالفین کا جب اس مسئلہ پر غوغا زیادہ ہوا تو ستر سے زیادہ علماء کی مواہیر ایک رسالہ بنام فصل الخطاب..... شائع کیا گیا۔ نیز ایک حاجی نے علماء حرمین سے اس کی حلت کا فتویٰ لیا، سنداً مکی فتویٰ منتخب و شخص نقل کرتا ہوں، وہو ہذا۔

الحمد لله وحده رب زدنی علماً الغراب المذکور حلال من غیر

کراہۃ عند ابی حنیفہ رحمہ اللہ وہو الاصح وهو المسمی بالعقق بتصریح فقہائنا رحمہم اللہ تعالیٰ۔ و اصاب من افتی بحلہ وجواز اکلہ و کیف یلام الحنفی علی اکل ماہر حلال عند امامہ من غیر کراہۃ والاصل فی حل الغراب و حرمتہ الغذاء و کونہ ذامخلب لا بصورتہ ولونہ کما یدل علیہ تصریحات فقہائنا فی غالب و معتبرات المذہب کما فی البحر الرائق والدر المختار والعناۃ وغیرہا فیما نصہ جامع الرموز اشعار بانہ لو اکل کل من الثلاثۃ الجیف والحب جمیعاً حل ولم یکرہ والاول اصح فثبت مما صرح بہ علمائنا ان الغراب بانواعہ سواء کان عققاً او غیرہ اذا کان یجمع بین جیف وحب یجوز اکلہ عند امامنا الاعظم رحمہ اللہ تعالیٰ، واللہ اعلم قالہ بفمہ وامر برقمہ عبداللہ بن عباس بن صدیق الحنفی مفتی مکۃ المشرفۃ۔ الان (مہر)

اس مضمون کا الفاظ و عبارات دیگر علماء مدینہ منورہ کا فتویٰ موجود ہے، جس کو طوالت کے باعث درج نہیں کیا گیا۔ (تذکرۃ الرشید ج ۱ ص ۱۷۸)

اب رہا کہ صاحب ہدایہ کے قول ”لابأس باکل العقق میں عقق“ سے کونسا کو امراد ہے؟ تو صاحب عنایہ کی عبارت بالائیں ”ولم یذکرہ فی الكتاب“ اور کتاب الحج میں خود صاحب ہدایہ کے ”اما العقق غیر مستثنیٰ لانه لا یسمی غراباً الخ“ (ہدایہ ج ۱ ص ۲۸۲) فرمانے سے معلوم ہوتا ہے کہ صاحب ہدایہ کے نزدیک عقق غراب کے اقسام میں سے نہیں ہے، اس لئے ان کے نزدیک اس عقق سے غراب کے علاوہ کوئی اور پرندہ مراد ہے۔

صاحب عنایہ کے مذکورہ قول ”ولم یذکرہ فی الكتاب“ پر اگرچہ محشی نے علامہ زیلعی کے قول سے یہ اعتراض کیا ہے کہ غراب کی یہ نوع جو غذا میں نجاست اور غلہ کا خلط کرتی ہے یہی تو عقق ہے اور عقق کا ذکر کتاب ہدایہ میں موجود ہے، اس لئے شارح عنایہ نے ولم یذکرہ فی الكتاب سے جو اس کے کتاب ہدایہ میں موجود ہونے کی نفی کی ہے وہ صحیح نہیں ہے

قال الزيلعي في شرح الكنز ونوع بخلط بينهما وهو ايضاً يوكل عند أبي حنيفة رحمه الله تعالى وهو العقق فعلى هذا لا يصح قول الشارح ولم يذكره في الكتاب (محقق سعدی حلبی، فتح القدير ج ۸ ص ۶۲)

لیکن جب صاحب ہدایہ کے نزدیک عقق کو غراب نہیں کہا جاتا اور انہوں نے کتاب الحج میں ”اما العقق غیر مستثنیٰ لانه لا یسمی غراباً الخ“ فرما کر عقق کے غراب ہونے کی صراحۃً نفی کر دی ہے۔ تو اب عقق کے ذکر سے غراب کی تیسری قسم کا ذکر ان کے نزدیک کیسے لازم آگیا، لہذا شارح عنایہ کا قول ”ولم يذكره في الكتاب“ صحیح رہا اور محقق محشی نے اس پر جو اعتراض وارد کیا تھا وہ رفع ہو گیا۔ یا محشی کی طرف سے یہ کہا جاوے کہ اگرچہ صراحۃً کتاب میں اس نوع کا ذکر نہیں کیا گیا، مگر عقق کے ذکر سے ضمناً اس کا ذکر بھی ہو گیا، کیونکہ عقق بھی خلط کرتا ہے اس لئے شارح کا قول ولم يذكره في الكتاب علی الاطلاق صحیح نہیں ہے، فافہم۔

حقیقت یہ ہے کہ عقق کے بارے میں یہ اختلاف ہو رہا ہے کہ غراب کے اقسام میں سے ہے یا یہ پرندہ کی کوئی اور قسم ہے۔ تو اب جن لوگوں نے اس کو غراب نہیں کہا انہوں نے تو غراب کے اقسام بیان کرتے ہوئے نوع بخلط سے خلط کرنے والی نوع کا بیان کر کے چھوڑ دیا اور اس کا نام عقق نہیں بتلایا۔ اور جن لوگوں نے اس کو غراب کی قسم سمجھا ہے انہوں نے غراب کی تیسری قسم جو خوراک میں خلط کرتا ہے بیان کر کے اسی نوع کا نام عقق رکھ دیا اور اس کو ”وہو العقق“ کہہ دیا، جیسا کہ زیلعی کی عبارت مذکورہ میں ہے۔

اور شامی میں عنایہ کی مذکورہ بالا عبارت نقل کرنے کے بعد لکھا ہے والاخیروہو العقق کما فی المنح (شامی ج ۶ ص ۳۰۵، ایچ ایم سعید کراچی)

اور در مختار میں ہے (والعقق) وهو غراب یجمع بین اکل جیف وحب اس پر علامہ شامی لکھتے ہیں قوله والعقق وزن جعفر طائر نحو الحمامة طویل الذنب فیہ بیاض وسواد وهو نوع من الغربان یتشأم به ویعقق



بصوت يشبه العين والقاف ط عن المكي (شامی ج ۶ ص ۳۰۸)

غیاث اللغات میں ہے ”عقّقق بفتح ہر دو عین مہملہ طائرے است سیاہ وتیز پرواز“ (ص ۳۲۷) منتخب اللغات میں ہے ”عقّقق بفتح ہر دو عین مرغیست سیاہ وسفید کہ آوازش بلفظ عق می ماند و آزار کہ وزاغ دشتی کویند“ (ص ۳۳۲) صراح میں ہے ”عقّقق مرغیست از جنس کلاغ ابلق دم دراز دانہ خوار۔ عکہ عقّققہ بانگ وئے“ (حاشیہ ص ۳۸۶) اور غیاث اللغات میں عکہ کے تحت لکھتے ہیں ”بالفتح وتشدید کاف نوعی از کلاغ و آن ابلق بود از برهان و در مویید نوشته کہ مرغیست کہ آزار عقّقق نیز کویند“ (ج ۳ ص ۳۲۸) قاموس میں ہے ”وَالْعَقَقُق طائر ابلق سواد و بیاض تشبہ صوتہ العین والقاف“ (ج ۳ ص ۲۷۵) المنجد میں ہے ”(العقّقق) طائر علی شکل الغراب او هو الغراب“ (ص ۳۵۶ طبع بیروت)

منجد کی عبارت میں صاف تصریح ہے کہ عقّقق کے بارے میں اختلاف ہے کہ غراب کی شکل کا یہ کوئی پرندہ ہے یا یہ غراب ہی کی کوئی قسم ہے۔

بہر حال عقّقق غراب ہو یا بشکل غراب کوئی اور پرندہ ہو، صاحب ہدایہ اور دوسرے فقہاء کے نزدیک اس کی حلت اصح ہے اور یہی قول ہے امام ابوحنیفہ رحمہ اللہ کا۔ اب زاغ معروفہ اگر عقّقق ہے تو فهو المراد، ورنہ عقّقق کے مثل اس کے حلال ہونے میں کوئی شبہ نہیں ہے۔ جس طرح عقّقق حلال ہے زاغ معروفہ بھی اسی طرح حلال ہے۔ کیونکہ حلت کا حکم عقّقق کے ساتھ خاص نہیں ہے بلکہ ہر خلط کرنے والے زاغ کا یہی حکم ہے اس عدم تخصیص پر عنایہ کی عبارت بالاناطق ہے۔ اس لئے کہ اس میں نوع یخلط ولم یذکرہ فی الكتاب وهو غیر مکروہ عندابی حنیفہ سے ہر خلط کرنے والے زاغ پر عند الامام غیر مکروہ ہونے کا حکم لگایا گیا ہے، ولم یذکرہ فی الكتاب اس بارہ میں نص ہے کہ نوع یخلط سے مراد عقّقق نہیں ہے کیونکہ عقّقق کا ذکر تو کتاب ہدایہ میں اسی جگہ موجود ہے اب اگر نوع یخلط سے مراد عقّقق کو لیا جاوے تو پھر ولم یذکرہ فی الكتاب سے اس کی نفی کرنا کس طرح صحیح ہو سکتا ہے۔ تا مل فائہ دقیق و بالتامل حقیق۔

مشہور اور معروف ارباب فتاویٰ میں سے کسی کا فتویٰ، فتاویٰ رشیدیہ کے خلاف دیکھنے میں نہیں آیا، بلکہ فتاویٰ دارالعلوم دیوبند میں (ج ۲ ص ۱۶۲) پر اس کی تائید موجود ہے۔ وہ سوال و جواب درج ذیل ہے:

سوال نمبر ۸۷۲/۴۰۰۷: فتاویٰ رشیدیہ حصہ دوم ص ۱۴۵ پر مولانا نے لکھا ہے زناغ معروف یعنی کوا کو کھانا ثواب ہے اس کو پڑھ کر بے چینی ہوئی اس کا جواب مدلل تحریر فرمایا جاوے۔

الجواب: اصل بات یہ ہے کہ کوا جو ہمارے یہاں عام طور پر ہوتا ہے اور جو دانہ وغیرہ بھی کھا جاتا ہے اور بعض نجاسات بھی کھا لیتا ہے اس کا حکم مرغی کا سا ہے یعنی حلال ہے شامی وغیرہ میں اس کی تصریح ہے اور فتاویٰ رشیدیہ میں جو ثواب لکھا ہے وہ ایک وقتی وجہ سے لکھا گیا ہے یعنی جس جگہ لوگ اس کو حرام سمجھتے ہوں وہاں اس کا کھانا ایک حکم شرعی کی تبلیغ و اظہار حق کا حکم رکھے گا، اور ظاہر ہے کہ اس میں ثواب ہے۔ باقی کوئے کی حالت سو یہ فقط فتاویٰ رشیدیہ کا لکھا ہوا نہیں ہے بلکہ حنفیہ کی تمام کتابوں شامی، درمختار، بدائع، عالمگیریہ وغیرہ میں موجود ہے۔

فقط واللہ اعلم۔ کتبہ محمد شفیع غفرلہ۔

البتہ شکار پور سندھ کے علماء کی تحریر زناغ معروفہ کی حرمت پر احسن الفتاویٰ مؤلفہ مولانا رشید احمد صاحب لدھیانوی (رحمہ اللہ) میں دیکھی گئی ہے اور اس تحریر کا جواب بھی احسن الفتاویٰ میں بہت مفصل اور مدلل طریقہ پر دیا گیا ہے جس پر حضرت مولانا مفتی محمد شفیع صاحب دیوبندی مدظلہ کی بھی تصدیق موجود ہے من شاء التفصیل فلیراجعہ۔

اس تحقیق و تفتیش کے بعد گزارش ہے کہ مناسب یہ معلوم ہوتا ہے کہ زناغ معروفہ کی حلت کا اعتقاد رکھتے ہوئے اور اس کی حلت کے اصح ہونے کے باوجود اس بارہ میں نزاع و تکرار نہ کیا جاوے کیونکہ بعض امور اگرچہ فی نفسہ صحیح اور درست ہوتے ہیں مگر ان کے اظہار میں فتنہ ہوتا ہے تو ایسے امور میں اجمال و ابہام مناسب ہوتا ہے، بشرطیکہ اس امر کا شرعاً اظہار ضروری نہ ہو اور مانحن فیہ میں ایسا ہے اور اگر اس امر کا شرعاً اظہار ضروری ہو تو پھر فتنہ کی پرواہ نہیں کی جاوے گی اور اس کا ضرور اظہار کیا جاوے گا۔

قطب الارشاد حضرت مولانا رشید احمد گنگوہی رحمہ اللہ کا بھی یہی طریقہ تھا کہ جن مسائل غیر ضروریہ میں فتنہ کا اندیشہ ہوتا تھا اس کے اظہار کو عموماً پسند نہیں فرماتے تھے تذکرۃ الرشید میں لکھا ہے ”جن مسائل غیر ضروریہ کے اظہار میں فتنہ کا اندیشہ اور عوام کے ابتلاء کا واہمہ ہوتا آپ طبعاً اس کے بیان سے متنفر اور محترز تھے، ہاں بحیثیت تبلیغ خواص کے مجمع میں اس کو ظاہر فرماتے مگر اس کے ساتھ ہی یہ بھی ارشاد فرمایا کرتے تھے کہ عوام میں اس کا چہ چاند نہ ہو، ورنہ مخلوق ڈوبے گی (ج ۲ ص ۱۷۶)

چنانچہ مسئلہ زانغ کے بارہ میں بھی حضرت گنگوہی کا یہ ارشاد تذکرۃ الرشید میں منقول ہے کہ جب حضرت کی مجلس میں کسی شخص نے کووں کے غلہ کو نقصان پہونچانے کی شکایت کی تو مولوی ولایت حسین صاحب نے کہا کہ فقہ کی کتابوں میں تو اس کو ے کو حلال لکھا ہے حضرت نے اس کو سن کر مسکراتے ہوئے فرمایا ہے ”ہاں کھانا کسی طرح تو کم ہوں“ اس کے بعد ارشاد فرمایا ”بعض مسائل فی نفسہ حق ہوتے ہیں مگر ان کی اشاعت میں فتنہ ہوتا ہے“ (تذکرہ ج ۲ ص ۱۷۷)

جب حضرت گنگوہی اس مسئلہ کی اشاعت میں فتنہ تصور فرماتے ہیں تو پھر اب اس کی اشاعت کرنا کیسے درست ہوگا۔ ہاں اگر خواص کے مجمع میں اس کا ذکر ہو اور جس طرح اہل فتاویٰ نے تحقیق کی ہے جس کا کسی قدر نمونہ اس جواب میں بھی گزرا ہے۔ تو اس طرح سنجیدگی کے ساتھ عالمانہ طرز پر تحقیق مسئلہ کیلئے گفتگو ہو تو اس میں کچھ حرج نہیں۔

اللهم ارنا الحق حقاً وارزقنا اتباعه وارنا الباطل باطلا وارزقنا اجتنابه۔ اللهم اذا اردت بقوم فتنة فتوفنا غير مفتون ، هذا آخر ما اردنا ابراده في مسئلة الغراب وهو يعون الله تعالى فصل الخطاب، والله تعالى اعلم بالصواب واليه المرجع في كل باب۔

کتبہ الاحقر سید عبدالشکور الترمذی عفی عنہ ذنبہ الجلی والخفی، المبتلی بالتدریس والفتویٰ بمدرسة العربية الحقائقية۔

ساہیوال ضلع سرکودھا۔

۲۲ محرم الحرام ۱۳۸۷ھ



## تعارف و تبصرہ

نام کتاب: علمائے دیوبند پر زیر علی زئی کے الزامات کے جوابات صفحات: ۱۲۱  
 مؤلفہ: مولانا حافظ ظہور احمد صاحب ناشر: مدرسہ عربیہ حنفیہ تعلیم الاسلام محلہ زاہد آباد حضرت وانک  
 یہ ایک واضح حقیقت ہے کہ علماء دیوبند کے عقائد قرآن سنت کے عین مطابق ہیں اور  
 یہ کہ حق تعالیٰ نے ان حضرات کو دین کے ہر شعبہ کی خدمت سے نوازا اور دنیا کے گوشہ گوشہ میں  
 ان کے فیض کو جاری اور عام کر دیا مگر بعض حضرات نے کچھ عقائد غلط طور پر علماء دیوبند کی طرف  
 منسوب کئے جس کی وجہ سے علماء مدینہ منورہ نے چھبیس (۲۶) سوالات کا جواب علماء دیوبند سے  
 طلب فرمایا جن کے جوابات فخر العلماء شیخ المحدثین حضرت مولانا علامہ خلیل احمد صاحب  
 سہارنپوری رحمۃ اللہ علیہ نے عربی میں تحریر فرمائے اور اکابر علماء دیوبند کی تصدیقات سے مزین  
 فرما کر مدینہ منورہ بھیج دیے تو علماء حرمین شریفین کی تصدیق کے ساتھ ساتھ مصر، شام، حلب، دمشق  
 کے علماء کرام نے بھی اس مجموعہ کی تصدیق فرمائی اور اس مجموعہ کا نام المہند علی المفند رکھا  
 گیا اور اس میں واضح کیا گیا کہ علماء دیوبند کے عقائد و اعمال بالکل قرآن و سنت اور اہل سنت  
 والجماعت کے مطابق ہیں مگر افسوس اس وقت سے لے کر اب تک مسلسل ان حضرات پر الزامات  
 و اعتراضات کا سلسلہ جاری ہے۔

حال ہی میں ایک صاحب نے اپنی تصنیف ”بدعتی کے پیچھے نماز کا حکم“ میں حضرات  
 علماء دیوبند کے بعض عقائد کو قرآن و حدیث کے خلاف ثابت کرنے کی کوشش کی ہے اور اسی آڑ  
 میں علماء دیوبند کو اہل سنت والجماعت سے خارج کر کے اہل بدعت میں شامل کیا ہے۔ فاضل  
 مصنف حافظ ظہور احمد الحسینی نے اپنی اس کتاب میں ان کے بے جا اعتراضات کا بڑی سنجیدگی  
 سے جواب دیا ہے اللہ تعالیٰ اس کتاب کو ہر عام و خاص کیلئے نافع بنائے۔ آمین بجاہ النبی  
 الکریم علیہ الصلوٰۃ والسلام۔

(مظفر مسعود)

## اخبار الجامعہ

۲۴ صفر المنظر: حضرت صدر جامعہ مدظلہم نے جامعہ حقانیہ میں عصر کے بعد درس قرآن کریم دیا۔  
۲۵ صفر المنظر: فیکسلا میں تبلیغی دورہ کے سلسلہ میں بیان فرمایا پھر اگلے روز فجر کی نماز کے بعد درس قرآن کریم بھی دیا۔

۲۷ صفر المنظر: گڑھ موڑ مدرسہ میں بعد ظہر اور روڈ سلطان مدرسہ فاطمہ الزہراء میں بعد عشاء بیانات فرمائے۔

۲۸ صفر المنظر: حضرت ڈاکٹر عبدالمعین صاحب مدظلہم کا عصر کے بعد جامعہ ہذا میں اصلاحی درس ہوا۔  
۳۰ صفر المنظر: ناظم وفاق المدارس حضرت مولانا محمد حنیف جالندھری مدظلہم کی دختر نیک اختر کی تقریب نکاح میں شرکت فرمائی۔

کیم ربیع الاول: آج جامعہ ہذا کے ساہیوال میں پچپن سال مکمل ہونے پر یوم تاسیس کے موقع پر بعد نماز عصر جامعہ کے درجہ تخصیص فی الفقہ کے طلبہ نے مختلف موضوعات پر مقالات پیش کئے آخر میں حضرت صدر جامعہ مدظلہ نے اسی حوالہ سے بیان فرمایا جس میں یہ اہم بات بھی واضح فرمائی کہ اس مدرسہ کی ابتداء شاہ آبا ضلع کرنال میں ”مدرسہ قدوسیہ“ کے نام سے ۱۳۵۶ھ میں ہوئی تھی پھر ۱۳۶۱ھ میں ”مدرسہ حقانیہ“ کے نام سے کام کا آغاز ہوا اور یہ سب ربیع الاول کے مہینہ میں ہوا، اس لحاظ سے اس مدرسہ کو آج چوتھر (۷۴) سال مکمل ہو چکے ہیں۔

۲ ربیع الاول: ماہانہ درس مسجد عمر سلا نوالی میں ارشاد فرمایا۔

۳ ربیع الاول: مبارے خان تحصیل ساہیوال میں جناب..... کی دختران کا نکاح مسنون پڑھایا اس کے بعد موضع دوکابلو چاں کے جلسہ میں شرکت فرمائی اور بصیرت افروز خطاب فرمایا۔

۶ ربیع الاول: جامعہ امدادیہ فتحیہ اور مدرسہ حسینیہ حنفیہ سلا نوالی میں ماہانہ درس قرآن کریم دیا۔

۹ ربیع الاول: مدنی مسجد محلہ حسین آباد تحصیل ساہیوال میں حضرت صدر جامعہ اور مولانا عبدالحمید صاحب تونسوی نے بیانات فرمائے پھر مغرب کے بعد مدرسہ اسلامیہ محمودیہ سرکودھا میں شیخ الاسلام حضرت مولانا مفتی محمد تقی عثمانی صاحب مدظلہم کی تشریف آوری کے موقع پر خطبہ استقبالیہ دیا جس میں حضرت شیخ الاسلام مدظلہ کی خدمات کو بڑے ہی احسن طریقہ سے پیش فرمایا۔

۱۰ ربیع الاول: جامعہ عبداللہ بن عمر لاہور میں عصر سے قبل بیان فرمایا۔

۱۲ ربیع الاول: عشاء کی نماز کے بعد پنڈی والا تحصیل ساہیوال میں بیان فرمایا۔

۱۳ ربیع الاول: عشاء کی نماز کے بعد ضلع جھنگ میں خطاب فرمایا۔

۱۵ ربیع الاول: جامعہ ہذا میں بعد نماز عصر درس قرآن کریم دیا۔

۱۶ ربیع الاول: چک نمبر ۱۴۲ سرکودھا میں جلسہ سے خطاب فرمایا۔

۱۷ ربیع الاول: روڈہ میں بعد نماز ظہر بیان فرمایا۔

۱۸ ربیع الاول: بعد نماز ظہر موضع سکندری اور بعد نماز عشاء چک نمبر ۱۲۵ شمالی میں خطاب فرمایا۔

۱۹ ربیع الاول: جامع مسجد رشیدیہ ملتان میں بعد عشاء بیان فرمایا، اور ۲۰ ربیع الاول کو بعد نماز فجر درس قرآن کریم دیا پھر مدرسہ صدیقیہ بہاولپور میں بیان فرمایا۔ اور بعد جامعہ اسلامیہ امدادیہ بہاولپور میں حضرت مفتی ارشاد صاحب مدظلہ کی دعوت پر تفصیلی بیان ہوا۔ بعد عشاء جامعہ قادریہ لیاقت پور میں تفصیلی بیان ہوا۔

۲۱ ربیع الاول: رحیم یار خان اور ۲۲ تاریخ کو چنی کوٹ کا دورہ ہوا اور جمعۃ المبارک چنی کوٹ میں پڑھایا۔

۲۳ ربیع الاول: جامعہ ہذا میں حضرت مولانا خلیل الرحمان انوری صاحب کا اصلاحی درس ہوا۔ اور ظہر کے بعد مدرسہ خدیجہ الکبری مبارے خان میں بھی حضرت انوری صاحب کا بیان ہوا اور حضرت صدر جامعہ مدظلہم نے اور دیگر علماء کرام نے بھی خطاب فرمایا۔



## عظیم سکالر سید قاری محمد اکبر شاہ بخاری کی تصانیف و تالیفات

مدیر و مؤسس جامع مسجد عثمانیہ مدرسہ اشرفیہ احتشام العلوم جام پور ضلع راجن پور

○ مقالات مفتی جمیل احمد تھانوی ○ اکابر علماء دیوبند ○ تذکرہ اولیاء دیوبند ○ تحریک پاکستان اور علماء دیوبند ○ تحریک پاکستان کے عظیم مجاہدین (تاریخی دستاویز) ○ پچاس مثالی شخصیات ○ مفتی محمد حسن اور ان کے خلفاء ○ پاک وہند کے نامور علماء و مشائخ ○ مقالات و بیانات مولانا شمس الحق ○ حالات و مقالات مولانا سید بدر عالم ○ خطبات مفتی اعظم (مفتی محمد شفیع) ○ مقالات مفتی اعظم (مفتی محمد شفیع) ○ معارف مفتی اعظم (مفتی محمد شفیع) ○ مفتی اعظم پاکستان اور ان کے ممتاز تلامذہ و خلفاء ○ مفتی اعظم پاکستان اکابر و معاصرین کی نظر میں ○ چند مثالی شخصیات (تاثرات مفتی اعظم) ○ معارف شیخ الحدیث مولانا زکریا کاندھلوی ○ تذکرہ الشیخ مولانا زکریا کاندھلوی ○ سیرت مولانا سید بدر عالم میرٹھی ○ تذکرہ شیخ الاسلام علامہ شبیر احمد عثمانی ○ خطبات و مقالات علامہ شبیر احمد عثمانی ○ اکابرین وفاق المدارس ○ اکابرین مجلس صیائہ المسلمین پاکستان ○ خطبات و مقالات طیبات (قاری محمد طیب قاسمی) ○ ذکر متین خطیب ○ علماء دیوبند کے شاندار کارنامے ○ مسلک و شرب اکابر دیوبند ○ چالیس بڑے مسلمان ○ جلد ۲ ○ خطبات اکابر ○ جلد ۵ ○ خطبات احتشام ۶ جلد ○ بیس علماء حق ○ خطبات و مقالات (مفتی عبدالقادر) ○ مقالات ترمذی (مفتی عبدالشکور ترمذی) ○ مقالات حکیم الاسلام ○ مقالات مفتی عبدالحکیم سکھروی ○ خطبات ادریس (علامہ محمد ادریس کاندھلوی) ○ مقالات عثمانی ۲ جلد (علامہ ظفر احمد عثمانی) ○ حیات علامہ ظفر احمد عثمانی ○ ذکر خیر محمد ویا د شریف ○ حیات مولانا احتشام الحق تھانوی ○ تذکرہ خطیب الامت (مولانا احتشام الحق) ○ خطبات و مقالات مولانا محمد مالک کاندھلوی ○ کاروان تھانوی (حکیم الامت کے خلفاء کا تذکرہ) ○ فیضان تھانوی (حکیم الامت کے علمی و دینی کارنامے) ○ سوانح مفتی محمد خلیل ○ حیات مولانا محمد مالک کاندھلوی ○ ذکر طیب (سوانح قاری محمد طیب قاسمی) ○ سلسلہ اشرفیہ امدادیہ کے سو بڑے علماء ○ برصغیر کے پچاس جلیل القدر علماء ○ مقالات گیلانی (علامہ مناظر احسن گیلانی) ○ مواعظ و مقالات مولانا نذیر احمد ○ بیانات و مقالات مولانا عبدالجبار نور